

تفسیری ادب میں نظم قرآن کریم پر ہونے والے کام کا ارتقائی جائزہ (دوسری صدی ہجری سے تا حال)

ڈاکٹر ثناء اللہ ☆

Abstract

The Qur'an was revealed upon the Prophet Muhammad (peace be on him) in the form of recitation of the divinely composed words (*kalimat*), verses (*ayat*) and chapters (*surahs*). Though the Qur'an was revealed in bits and pieces it was arranged by the Prophet (peace be on him) in accordance with the divine instructions. The Qur'an's thus being a divinely composed diction characterises it with perfect fluency, superb clarity and soundness. Its Text enjoys firm coherence and perfect harmony. The sequence of the text of its chapters (*surahs*), verses (*ayat*) and their parts all are mutually interlinked intricately. The Scholars have also shown intricate links and connections amongst the verses (*ayat*) of a chapter (*surah*) and its main theme and purposes.

This paper explores the history and developments in the studies conducted with reference to the coherence of the text of the Qur'an from the second century to modern times. The article espically explores the principles which Allamah Zamahshari applied in his study of the Qur'an evolving new dimensions, as well as the contribution of Imam Fakhruddin Razi in this regard. Al-Razi, in his *tafsir*, has meticulously commented upon coherence in each and every verse (*ayah*) and its parts as well as each and every chapter of the Qur'an. The paper also examines Burhan al-Din Baqai's work and Shah Wali Allah's views (*surah*) in this regard.

مقدمہ

نحمدہ و نصلی علی رسولہ الکریم و علی الہ و صحبہ أجمعین و بعد:

قرآن کریم کی موجودہ ترتیب نزولی نہیں بلکہ توفیقی ہے اس لیے آیات اور سورتوں میں نظم و ارتباط کو سمجھنا ضروری ہے، تفسیر القرآن میں نظم ایک کلید کی حیثیت رکھتا ہے جس کے بغیر قرآن فہمی ممکن نہیں۔

قرآن کریم کی حقانیت کی واضح دلیل اس کا اعجاز ہے اور قرآن مجید رسول اللہ ﷺ کا سب سے بڑے معجزے کی نمایاں خصوصیت یہ ہے کہ قرآن کریم کی بار بار تحدی کے باوجود کفار مکہ اس کی نظیر پیش نہ کر سکے جیسا کہ ارشاد الہی ہے:

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّنْ مِّثْلِهِ. وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ. (۱)

اور اگر تمہیں کچھ شک ہو اسی میں جو ہم نے اپنے بندے پر اتارا تو اس جیسی ایک سورت تو لے آؤ، اور اللہ تعالیٰ کے سوا، اپنے سب حمایتیوں کو بلا لو، اگر تم سچے ہو۔

قرآن کریم کی اعجازی خصوصیات میں الفاظ کا اعجاز، ترکیب کا اعجاز اسلوب کا اعجاز اور نظم کا اعجاز شامل ہے یعنی قرآن کریم کا ایک دقیق اعجاز اس کی آیات کے باہمی ربط و تعلق و ترتیب میں ہے، مصطفیٰ صادق رافعی (م ۱۳۵۶ھ) قرآن کریم کے نظم کی بابت لکھتے ہیں، قرآن کریم کا انداز کلام اور ندرت بیان اپنی مثال آپ ہے۔ اس کی بڑی وجہ روح ترکیب ہے، جس پر کلام کا دارومدار ہے قرآن کریم کے سوا یہ روح عربی زبان میں اور کہیں نہیں پائی جاتی۔ اس روح کے بل بوتے پر قرآن کریم بشری استطاعت سے خارج ہے۔ اگر اس میں یہ روح نہ ہوتی تو اس کے اجزاء میں بتاین و تفاوت نظر آنے لگتا، اسی روح نے اس کے اجزاء کو باہم مربوط و متصل بنا دیا ہے۔ (۲)

قرآن کریم کا منشاء سمجھنے کے لیے سیاق و سباق دیکھنا ضروری ہے، درمیان سے کسی ایک لفظ یا جملہ کو لے کر صرف اسی سے منشاء متعین کر لینا قواعد کلام کے سرا سر منافی ہے۔

قرآن کریم پر، مستشرقین نے جو اعتراضات اٹھائے ہیں ان میں ایک نمایاں اعتراض یہ بھی ہے کہ اس کی آیات میں نظم و ترتیب کا فقدان ہے۔

نولڈیکے (Noldeke) نے اگرچہ قرآن حکیم کے بارے میں بہت اعتراضات اٹھائے ہیں مگر نظم

و ترتیب کے حوالے سے لکھتا ہے:

”یہ محسوس ہوتا ہے کہ موجودہ سورتوں میں خیالات کے سلسلے میں اکثر خلل و انقطاع واقع ہوا ہے، طویل سورتوں کے بہت حصے بنیادی طور پر منفرد اور الگ الگ نظر آتے ہیں بلکہ چھوٹی سورتوں میں بھی ایسے حصے نظر آتے ہیں جو پہلے حصے میں موجود نہ تھے۔“ (۳)

چارلس۔ جے آدمز (Charles J. Adams) قرآن حکیم کے بارے میں لکھتا ہے
 ”اس میں کوئی ادبی ترتیب موجود نہیں ہے اور اس کے اجزاء بکھرے ہوتے ہیں“ (۴)

اسی سے ملتے جلتے خیالات کا اظہار رچرڈ بل Richard Bell اور تھامس کار لائل Thomas Carlyle کے بھی ہیں، ان آراء میں کچھ تو ان کے مذہبی تعصب کا دخل ہے اور کچھ یہ بھی کہ ان میں اکثر عربی زبان اور ادب یا قرآن کریم کے نظم سے آگاہ نہیں ہیں۔

جو شخص قرآن کریم کے نظم پر گہری نگاہ رکھتا ہو گا اس کی نظر میں مستشرقین کے پیدا کردہ افکار و خیالات کی کوئی وقعت نہ ہو گی اور نظم کے ذریعے ممکن ہو گا کہ ان کے مذہبی تعصب پر مبنی ان کے اعتراض کا رد کیا جاسکے۔

نظم کا لغوی و اصطلاحی مفہوم

نظم کا لغوی مفہوم

نظم کا لفظی معنی درست کرنا، پرونا، باندھنا، مرتب کرنا، طریقہ کار، عادت وغیرہ ہوتے ہیں ذیل میں نظم کے لغوی معنی کے بارے میں بعض ماہرین بلاغت کے اقوال ذکر کیے جاتے ہیں:

علامہ زحشری (۴۶۷-۵۳۸ھ) اساس البلاغہ میں نظم کا لغوی مفہوم یوں بیان کرتے ہیں:

النظم فی اللغة جمع اللؤلؤ فی السلك 'نظمت درر' ومن المجاز نظم الكلام، و لیس

لامره نظام اذا لم تستقم طریقته (۵)

نظم لغت میں موتی پرونا، میں نے موتی پروئے، اور مجازاً منظوم کلام کے لیے بھی استعمال ہوتا ہے۔ اس کا معاملہ منظم نہیں ہے، جب کسی کا کام منظم نہ ہو تو کہتے ہیں اس کے کام میں کوئی نظم نہیں ہے۔

لسان العرب کے مصنف ابن منظور (۶۳۰ھ-۷۱۱ھ) نظم کا لغوی مفہوم یوں بیان کرتے ہیں:

”نظمت اللؤلؤ ای جمعته فی السلك، والتنظیم مثله، وکل شیء قرننه بأخراً وضممت

بعضہ الی بعض فقد نظمته النظم: المنظوم، وصف بالمصدر النظام: ما نظمت فيه الشی عن خیط و غیرہ نظام و نظام کل امر ملاکہ و الجمع انظمة و اناظیم و النظام ینظم به اللؤلؤ و کل خیط ینظم به اللؤلؤ او غیرہ فهو نظام و جمعه نظم و النظام الهدیة و السیرة و لیس بامرہ نظام ای لیس له هدی ولا متعلق ولا استقامة (۶)

میں نے موتی دھاگے میں پروئے یعنی میں نے ایک دھاگے میں جمع کیے اور اسی طرح تنظیم کا لفظ استعمال ہوتا ہے ہر وہ چیز جو آپ کسی چیز کے ساتھ جوڑ دیں یا اس کے کچھ حصے کو کچھ حصے کے ساتھ ملا دیں تو اسے نظم کہا جائے گا نظم حقیقت میں منظوم ہے جسے مصدر سے بیان کیا گیا ہے۔ دھاگہ وغیرہ کے ساتھ موتیوں یا کسی اور چیز کو جو جوڑا جاتا ہے اسے نظام کہتے ہیں اور معاملے کا نظام اس کا کل سرمایہ ہے اس کی جمع نظم، انظمہ تو اس کا مطلب ہوتا ہے کہ ان کے معاملے میں کوئی نظام نہیں یعنی ان کے معاملہ میں کوئی سلیقہ، ربط اور درستگی نہیں۔

ابو طاہر مجد الدین فیروز آبادی (۷۲۹-۸۱۷ھ) القاموس المحیط میں نظم کی وضاحت یوں کرتے ہیں:

”النظم التالیف و ضم شیء الی شیء آخر و نظم اللؤلؤ ینظمه نظاما و نظمه الفہ و جمعه فی سلك فان نظم و تنظم و النظام کل خیط ینظم به لؤلؤ و نحوہ،“ (۷)

نظم کا معنی ایک چیز کو دوسری چیز کے ساتھ ملانا اور جوڑنا ہیں۔ جیسے کہتے ہیں میں نے موتیوں کو لڑی میں پرو دیا، یعنی ان کو ملانا، ایک دھاگے میں جمع کیا تو وہ پروئے گئے، اور نظام سے مراد وہ دھاگہ یا اس قسم کی کوئی اور چیز جس میں موتیوں یا اس قسم کی کسی اور چیز کو پرو دیا جائے۔

نظم کا اصطلاحی مفہوم

الفاظ و معانی مناسب انداز میں جڑے ہوئے ہوں ایک کڑی دوسری کڑی میں پیوست ہو کلام میں کسی قسم کا خلاء محسوس نہ ہوتا ہو تو ایسے کلام کو کلام منظوم کہتے ہیں۔

علامہ جرجانی حنفی (۷۴۰-۸۱۶ھ) نظم کی اصطلاحی تعریف یوں کرتے ہیں:

”تالیف الکلمات و الجمل مترتبة المعانی متناسبة الدلالات علی حسب ما یقتضیه العقل،“

کلمات اور جملوں کو ایسی ترکیب دینا کہ اس کے معانی مرتب اور دلالات مناسب ہو جیسا کہ عقل کا تقاضا ہو۔

وقیل: الألفاظ المترتبة المسوقة المعتربة دلالات علی ما یقتضیه العقل،“ (۸)

منظم اور مرتب الفاظ ایسے معانی پر دلالت کریں جو عقل کے تقاضوں پر پورے اترتے ہوں۔

قرآن کریم کے سیاق میں آیات و الفاظ کے درمیان قربت و ہم آہنگی اور رابطہ کی تلاش کا علم دور اول کی تحریروں میں علم المناسبات اور علم نظم کے دونوں ناموں اور اصطلاحوں سے موسوم تھا بعض مصنفین نے تناسق، توافق اور ربط کی اصطلاحیں بھی استعمال کی ہیں اور بعض نے نظام کے الفاظ بھی استعمال کیے ہیں مقصود سب کا ایک معلوم ہوتا ہے۔ ذیل میں ان تمام الفاظ کے مفہیم درج کیے جاتے ہیں جس سے معلوم ہوگا کہ یہ تمام الفاظ باہم مترادف ہیں۔

قاضی ابوبکر بن العربی (۴۶۸-۵۴۳ھ) سراج المریدین میں نظم کی یہ تعریف کرتے ہیں:

”ارتباط آیای القرآن بعضها ببعض حتى يكون كالكلمة الواحدة متسعة المعانی منتظمة المبانی،“ (۹)

قرآن کی آیات کو ایک دوسری کے ساتھ یوں ربط دینا کہ وہ ایک کلمہ کی طرح ہو جس کے معانی میں وسعت ہو اور ظاہری الفاظ مربوط ہوں۔ سب مل کر باہم مناسبت رکھنے والے الفاظ اور مسلسل معانی کا کلام بن جائے۔

علامہ بقاعی نے نظم کی یہ تعریف کی ہے:

”فعلم مناسبات القرآن علم تعرف علل ترتیب اجزائه،“ (۱۰)

قرآن کی مناسبات کا علم وہ علم ہے جس کے ذریعے اس کے اجزاء کی ترتیب کی علل کا پتہ چلایا جاتا ہے۔

مذکورہ بالا تعریفوں سے یہ نتیجہ نکلتا ہے کہ علم نظم وہ علم ہے جو قرآن حکیم کی آیات اور سورتوں کی ترتیب میں نظم اور ان میں باہمی ربط و تعلق کی نوعیت اور حکمت سے بحث کرتا ہے۔

حمید الدین فراہی (۱۲۲۸-۱۳۴۹ھ) نظم کی وضاحت یوں کرتے ہیں:

”مرادنا با لنظام أن تكون السورة كلاماً واحداً ثم يكون ذات مناسبة بالسورة السابقة واللاحقة او بالتی قبلها او بعدها كما قدمنا فی نظم الايات بعضها مع بعض فكما ان الايات ربما تكون معترضة فكذلك ربما تكون السورة معترضة و علیٰ هذا الاصل نرى القرآن كله كلاماً واحداً ذا مناسبة و ترتیب فی اجزائه من الاول الى الاخر،“ (۱۱)

نظم سے ہماری مراد یہ ہے کہ پوری سورت ایک مکمل وحدت کی صورت میں ظاہر ہو اور

وہ سورت اپنی ما قبل و ما بعد سورتوں سے مناسبت رکھتی ہو جیسے ہم آیات کے باہم ربط میں پہلے بیان کر چکے ہیں جس طرح بعض آیات بسا اوقات بطور جملہ معترضہ آ جاتی ہیں اسی طرح بعض سورتیں بھی بطور جملہ معترضہ آ جاتی ہیں، اگر اس نقطہ نظر سے دیکھا جائے تو مکمل قرآن کریم ایک کلام نظر آئے گا جو شروع سے آخر تک اس کے تمام اجزاء میں باہم مناسبت اور ربط پایا جاتا ہے۔

نظم کی مزید وضاحت کرتے ہوئے لکھتے ہیں:

”مرادنا من النظام ان تكون لكل سورة صورة مشخصة فان معانى الكلام اذا ارتبط بعضها ببعض وجرت الى عمود واحد و كان الكلام ذا وحدانية فحينئذ لا يكون الا وله صورة مشخصة فاذا نظرت الى الكلام من هذه الجهة رأيت ما فيه من الجمال و الاتقان و الوضاحة،، (۱۲)

نظام سے ہماری مراد یہ ہے کہ ہر سورت کی ایک مخصوص ہیئت ہوتی ہے کیوں کہ جب کلام کے معانی باہم مربوط ہو کر ایک عمود کے گرد گھومیں گے اور کلام میں وحدت ہوگی تو اس سورت کی ایک مخصوص صورت ہی ہوگی، جب کلام پر اس حیثیت سے غور ہوگا تو اس میں جمال، پختگی اور وضاحت نظر آئے گی۔

ربط اور نظم کے اور بھی مترادفات ہیں جو کہ درج ذیل ہیں:

۱۔ تناسب

یہ نسبت سے ہے جو قربت، تعلق، ایک جیسا ہونا وغیرہ کے معنوں میں استعمال ہوتا ہے: علامہ جرجانی حنفی (۷۴۰-۸۱۶ھ) اس کا یہ مفہوم بیان کرتے ہیں:

”النسبة: ايقاع التعلق بين الشيئين،، (۱۳)

یعنی دو چیزوں کے درمیان تعلق واقع ہونا

ابن منظور کے مطابق

”النسب القرابة: ففلان يناسب فلانا فهو نسبه اى قرينه المناسبة المشاكلة،، (۱۴)

نسب کا مطلب قرابت ہے جیسے کہا جاتا ہے کہ فلاں فلاں کے ساتھ مناسبت رکھتا ہے وہ اس کی طرف منسوب ہے۔

یعنی نسب اور شکل و صورت اس کے قریب ہے۔

علامہ زحشری تناسب کا مجازی مفہوم یہ بیان کرتے ہیں :

،،بين الشيئين مناسبة و تناسب . وبينهما نسبة قريبة،،(۱۵)

دو چیزوں کے درمیان نسبت اور تعلق ہونا، جیسے کہا جاتا ہے ان کے درمیان قریبی تعلق ہے۔

۲۔ وفق

وفق کا مطلب موافق ہونا، مطابق ہونا، ایک جیسا ہونا، متفق ہونا، متحد ہونا وغیرہ۔

علامہ زحشری وفق کا مجازی مفہوم یہ بیان کرتے ہیں:

”وافقت على هذا وبينهما وفاق و وفقت بينهما و وفقت بين الاشياء المختلفة والله

يوفق عبده للطاعة و هو يستوفى ربه للخير،،(۱۶)

میں نے اس پر موافقت کر دی اور ان کے درمیان مطابقت پائی جاتی ہے، وہ دونوں باہم موافق ہیں، میں نے ان کے درمیان موافقت کرا دی، میں نے مختلف اشیاء کو مرتب کیا اللہ اپنے بندے کو اطاعت کی توفیق دیتا ہے اور اللہ اپنے بندے کو عبادت کی توفیق دیتا ہے اور وہ اپنے رب سے خیر کی توفیق مانگتا ہے۔

۳۔ تناسق

یہ لفظ عموماً نظم کے ساتھ استعمال ہوتا ہے جیسے کہتے ہیں نظم و نسق، عموماً باقاعدگی کے لیے بھی یہ لفظ استعمال ہوتا ہے، ترتیب اور پروئے کے لیے بھی یہ لفظ استعمال ہوتا ہے۔

علامہ زحشری نسق کا مفہوم یہ بیان کرتے ہیں:

”نسق الدرر وغيره ودرر منسوقة وتنسقت هذه الاشياء و تناسقت،،(۱۷)

موتی یا کوئی اور چیز پروئے، موتی پروئے ہوئے، یہ چیزیں ترتیب وار ہو گئیں اور آپس میں مربوط ہو گئیں۔

علامہ زحشری اس کا مجازی معنی یہ بیان کرتے ہیں:

”كلام متناسق و قد تناسق كلامه وجاء على نسق و نظام . و قام القوم نسقا و غرست

النخل نسقا،،(۱۸)

مربوط کلام، جیسے کہتے ہیں اس کا کلام مرتب ہے، وہ نظم اور ترتیب سے آیا، قوم ترتیب سے کھڑی ہوئی اور میں نے کجھور کے درختوں کو ایک قطار میں لگایا۔

۴۔ ربط

ربط، جوڑنا، باندھنا، مضبوط کرنا وغیرہ کے معنوں میں استعمال ہوتا ہے۔

ابن منظور (۱۹) لسان العرب میں ربط کا یہ مفہوم بیان کرتے ہیں:

”ربط الشيء يربطه و تربطه ربطا فهو مربوط وربط“ (۲۰)

ابن منظور نے ربط کے معنی باندھنا اور جوڑنا کیے ہیں۔

علامہ زختری بھی یہی معنی بیان کرتے ہیں:

ربط الدابة، شدھا بالرباط، والمربط وهو الحبل، وقطعت الدابة رباطها و مربطها (۲۱)

جانور کو باندھنا یعنی اس کو رسی سے باندھنا اور ربط رسی کو کہتے ہیں اور جانور نے اپنی رسی

کاٹ ڈالی وغیرہ۔

مذکورہ الفاظ کی تشریح سے یہ واضح ہو گیا کہ یہ مترادف الفاظ ہیں کہ کسی کا معنی جوڑنا ہے اور کسی کا معنی ملانا اور موافق کرنا ہے اور کسی کا معنی قربت اور ہم آہنگی ہے اور مفسرین نے اپنی تفاسیر کے نام ان الفاظ پر رکھے اور ادیبوں نے اپنی کتب میں یہ الفاظ استعمال کیے تاہم ان تمام سے مراد نظم قرآن ہی ہے اور ان تمام ادباء و مفسرین کا مقصد محض یہ ثابت کرنا ہے کہ قرآن کریم کی تمام سورتیں اور آیات باہم منظوم و مربوط ہیں اور قرآن کریم کی ہر آیت اپنے مقام پر پوری طرح موزوں ہے اور اپنی اسی تنظیم کے لحاظ سے اس بات کا مظہر ہے کہ ماہذا کلام البشر۔

تفسیری ادب میں نظم کی اہمیت

نظم کا مفہوم ہے پرونا، جوڑنا، ملا ہوا ہونا، ہم آہنگ ہونا، باہم قریب ہونا اور عدم نظم کا معنی اس کا الٹ ہو گا یعنی بکھرا ہوا ہونا، ٹوٹا ہوا ہونا اور غیر مرتب وغیرہ، ظاہر ہے کہ کوئی آدمی بد نظمی یا بے نظمی کو پسند نہیں کرتا، ہر آدمی یہی چاہتا ہے کہ ہر چیز میں ترتیب، ربط ہم آہنگی، سلیقہ، قرینہ، قربت اور جوڑ ہو۔

نظم کی اسی اہمیت کو ملحوظ رکھتے ہوئے علامہ سیوطی (۸۳۹-۹۱۱ھ) لکھتے ہیں:

”جعل اجزاء الكلام بعضها آخذًا باعناق بعض فيقوى بذلك الارتباط و يصير التأليف

حاله حال البناء المحکم المتلائم الاجزاء“ (۲۲)

نظم اجزائے کلام کو ایک دوسرے کو باہم بستہ اور پیوستہ بنا دیتی ہے کہ کلام کے بعض اجزاء نے دیگر اجزاء کے گردن پکڑے ہیں، اور اس سے کلام باہمی ربط کی قوت بڑھ جاتی ہے اور تالیف کلام کا حال ایک محکم عمارت کی طرح ہو جاتا ہے جن کے اجزاء باہم پیوستہ اور مناسب ہوں۔

علامہ سیوطی کے نزدیک نظم کی اہمیت اس قدر ہے کہ آپ کے نزدیک کلام کی قوت و تاثیر نظم کی وجہ سے پیدا ہوتی ہے اور نظم کی وجہ سے ہی کلام کے اجزاء ایک دوسرے سے مربوط ہو جاتے ہیں اور کلام کی کشش اور خوبصورتی بڑھ جاتی ہے۔

علامہ زرکشی (۷۹۴-۷۴۵ھ) نے امام فخر الدین رازی (۵۴۴-۶۰۶ھ) کا یہ قول نقل کیا ہے:

”اکثر لطائف القرآن مودعة فی الترتیبات و الروابط“ (۲۳)

قرآن شریف کے اکثر لطائف اس کی ترتیب اور نظم میں ہیں۔

امام رازی کے کہنے کا مقصد یہ ہے کہ قرآنی حکمت، اسرار و رموز اور کلام و مطالب کی صحیح تفہیم نظم پر منحصر ہے، دین کے جملہ احکام کی تفہیم اور روح کو سمجھنے کے لیے نظم انتہائی اہم ہے۔

مولانا امین احسن اصلاحی (۱۴۱۹ھ) نظم کی اہمیت یوں بیان کرتے ہیں:

”نظم کے متعلق یہ خیال بالکل غلط ہے کہ وہ محض علمی لطائف کی قسم کی ایک چیز ہے جس کی قرآن کے اصل مقصد کے نقطہ نظر سے کوئی خاص قدر و قیمت نہیں ہے ہمارے نزدیک تو اس کی اصل قدر و قیمت یہی ہے کہ قرآن کے علوم اور اس کی حکمت تک رسائی اگر ہو سکتی ہے تو اس کے واسطے سے ہو سکتی ہے۔ جو شخص نظم کی رہنمائی کے بغیر قرآن کو پڑھے گا وہ زیادہ سے زیادہ جو حاصل کر سکے گا وہ کچھ منفرد احکام اور منفرد قسم کی ہدایات ہیں۔ (۲۴)

نظم کا لحاظ قرآن کریم میں انتہائی اہم ہے قرآن کریم کے لغوی معنی کسی اور بات پر دلالت کر رہے ہوں اور نظم مجازی معنی کا متقاضی ہو تو لغوی معنی کو چھوڑ کر مجازی معنی اختیار کیا جائے گا۔ علامہ زرکشی رقمطراز ہیں:

مفسر کو کلام کے سیاق کو مد نظر رکھ کر نظم کلام کے مطابق آیات کا مفہوم بیان کرنا چاہئے خواہ اس کے لیے لغوی کی بجائے اس کے مجازی معنی ہی کیوں نہ لینے پڑیں۔ یہی وجہ

ہے کہ صاحب کشف آیت کا مفہوم سیاق کلام کے مطلب اس طرح چٹنگی کے ساتھ بیان کرتے ہیں گویا اس کے علاوہ اور کوئی مفہوم مراد ہو ہی نہیں سکتا (۲۵)

نظم کلام کی رعایت نہ رکھنے کی بناء پر امت مسلمہ میں گروپ بندی ہے اور دشمنان اسلام اور اہوا پرست لغوی معنی کی بنیاد پر قرآن سے اپنی خواہشات کے مطابق استدلال کر کے اپنے مطالب کے مفاہیم پیش کرتے ہیں اور امت کی گمراہی کا باعث بنتے ہیں مثلاً قرآن کی آیت: ﴿وَلِيُخْشِ الَّذِينَ لَوْ تَرَكُوا مِنْ خَلْفِهِمْ ذُرِّيَّةً ضِعْفًا خَافُوا عَلَيْهِمْ. فَلْيَتَّقُوا اللَّهَ وَيَقُولُوا قَوْلًا سَدِيدًا﴾ (۲۶) سے لائف انشورینس کے حمایتی استدلال کرتے ہیں۔ لیکن اگر اس آیت کے سیاق و سباق کو مد نظر رکھ کر مفہوم بیان کیا جائے تو باطل استدلال کا دروازہ بند ہو جاتا ہے کیوں کہ سیاق میں مضمون وراثت کی تقسیم کا چل رہا ہے اور جب وراثت تقسیم ہوتی ہے تو اس میں خطرہ رہتا ہے کہ کہیں کمزور بچوں اور یتیموں کی حق تلفی نہ ہو جائے۔

آیت ہذا میں اللہ تعالیٰ شانہ اس بات کو حکیمانہ انداز میں سمجھا رہے ہیں کہ وراثت کی تقسیم میں بچوں کو اپنے اوپر قیاس کرو۔ مثلاً تم مر گئے ہو اور وراثت تقسیم ہو رہی ہے تمہارے کمزور بچوں کے ساتھ اگر بے انصافی ہو تو تمہیں کتنا ناگوارا گزرے گا اس لیے اللہ سے ڈرو اور دوسروں کے بچوں کا حق نہ کھاؤ، اور بعد والی آیت بھی اسی مفہوم کی تائید کرتی ہے کہ یتیموں کا مال ظلماً کھانا اپنے پیٹ میں آگ بھرنے کے مترادف ہے۔

مولانا امین اصلاحی طہرین اور گمراہوں کی فتنہ پر دازی کا سبب نظم قرآن سے بے اعتنائی کو قرار دیتے ہیں، لکھتے ہیں:

ہمارے اندر جتنے بھی گمراہ فرقے پیدا ہوئے ہیں ان میں سے اکثر نے قرآنی آیات ہی کا سہارا لیا ہے۔ ایک آیت کو اس کے سیاق و سباق سے کاٹا اور پھر جو جی میں آیا اس کے اندر معانی پہنا دیے، ظاہر ہے کہ ایک کلام کو اس کے نظم اور سیاق و سباق سے الگ کر کے اس کے اندر آپ معنی پہنانا چاہیں تو بہت سے معانی پہنا سکتے ہیں۔ (۲۷)

اگر قرآن کریم کے مفاہیم بیان کرنے میں علماء نظم کا لحاظ اہتمام سے کریں تو کسی قسم کی الحاد پرستی کا فتنہ سر نہ اٹھا سکے۔

مفسرین کے ہاں قرآن کی تفسیر کا ایک متفقہ اصول بلکہ اصول اول تفسیر القرآن بالقرآن ہے۔ جس کا مطلب یہ ہے کہ زیر غور آیت کے نظم و تالیف اور سیاق و سباق یعنی ماقبل و مابعد کے مضمون

پر غور کیا جائے اور آیت کا وہ مفہوم بیان کیا جائے جو نظم کلام اور سیاق و سباق کے منافی نہ ہو بلکہ اس کے ساتھ مربوط ہو اس لیے سیاق و سباق کی روشنی میں مفہوم متعین کرنا بھی تفسیر القرآن بالقرآن کی ایک قسم ہے۔

قرآن کریم کے کئی مقامات پر قرآن مجید میں تدبر اور غور و فکر کی تاکید کی گئی ہے اس سے مراد یہی ہے کہ الفاظ و کلمات کے معانی بھی معلوم کیے جائیں اور ما قبل و ما بعد کے مضمون کو بھی مد نظر رکھا جائے۔

نظم کا ارتقاء:

ابتداء میں نظم قرآن سے متعلق کیا نظریات تھے اور وقت گزرنے کے ساتھ ساتھ اس میں کیا تبدیلیاں واقع ہوئیں (ایک تاریخی جائزہ)

عہد نبوی ﷺ اور خلفاء راشدین خصوصاً خلفاء ثلاثہ کے عہد میں مسلمان مسائل دینیہ میں اور بالخصوص ایسے مسائل متشابہ میں جن کی وجہ سے اختلاف پیدا ہو سکتا تھا، لمبی چوڑی بحثیں نہیں کیا کرتے تھے۔ مثلاً جبر و اختیار، ذات و صفات الہیہ کی حقیقت وغیرہ، اس دور میں مسلمان صرف قرآن کریم اور سنت نبویؐ کے سامنے سر تسلیم و رضا خم کیا کرتے تھے کہ یہ ایسی بنیادیں تھیں کہ باطل کہیں ان کے ساتھ گڈمڈ نہیں ہو سکتا تھا اور مسلمان اپنے دینی و دنیوی معاملات اور اختلافات میں ان کی طرف رجوع کرتے تھے قرآن کی روح کو سمجھنے اور سنت نبوی ﷺ پر عمل کا نتیجہ تھا کہ انہوں نے دین کے اعلیٰ مراتب حاصل کیے، یہی وجہ ہے کہ اس دور کی قرآنی مباحث احادیث، آثار اور اقوال صحابہ تک محدود تھیں۔

اعجاز قرآن بیان کرنے کی وجوہات

دوسری صدی ہجری کے نصف دوم کے قریب ابن مقفع اور دوسرے بے راہر و مفکرین کی قرآن کے اسلوب پر تنقید اور مسلمانوں میں فکری تحریک کا پیدا ہونا۔

قرآن کی حقانیت اس کے اعجاز کی بنیاد پر ہے اور نظم کے قائلین علماء کے نزدیک قرآن کریم اپنی عدیم الظہیر فصاحت و بلاغت، حسن ترتیب اور نظم کی وجہ سے معجزہ ہے۔ قرآن کریم کی اعجازی خصوصیات میں الفاظ کا اعجاز، ترکیب کا اعجاز، اسلوب کا اعجاز اور نظم کا اعجاز شامل ہے۔

بدیع القرآن کے مصنف علامہ ابن ابی الاصح مختلف ماہرین بلاغت کے اقوال ذکر کرنے کے بعد یہ

نتیجہ نکالتے ہیں:

”ومن هذا نفهم أن القرآن معجز بالفاظه و اسلوبه ونظمه و اثره في النفوس“ (۲۸)
 ماہرین بلاغت کی ان آراء سے ہم یہ سمجھتے ہیں کہ قرآن کریم اپنے الفاظ، اسلوب، نظم اور
 دلوں پر اثر انداز ہونے کی وجہ سے معجزہ ہے۔

ضروری معلوم ہوتا ہے کہ وہ وجوہ بیان کی جائیں جن کی بنیاد پر علماء و ادباء قرآن کریم کے اعجاز
 اور بلاغی پہلوؤں کے بیان کی طرف متوجہ ہوئے، مفسرین میں وسعت نظری اور عقلیت پسندی کا رجحان
 پیدا ہوا اور وہ قرآن کریم کے ادبی جمال اور معانی و محاسن کو اجاگر کرنے کی طرف متوجہ ہوئے۔
 الف: حضرت عثمانؓ (۳۵ھ) و حضرت علیؓ (۴۰ھ) کے زمانوں میں سیاسی فتنوں نے سر اٹھایا اور جلد
 ہی یہ سیاسی اختلافات مذہبی جھگڑوں میں بدل گئے، حضرت علیؓ کی حمایت میں فرقہ شیعہ پیدا
 ہوا۔ ایک جماعت امویوں کی حمایت کے لیے قائم ہوئی، حضرت علیؓ اور حضرت معاویہؓ
 (۶۰ھ) میں تحکیم کے نتیجے میں خوارج کی جماعت پیدا ہوئی اور مسلمانوں کی ایک جماعت غیر
 جانبدار رہی۔ مذکورہ تمام فرقے اپنی تائید اور حمایت کے لیے قرآن کے معانی میں گہری غور و فکر
 کرنے لگے۔ یوں مسلمانوں میں ایک محدود لیکن قوی فکری تحریک پیدا ہوئی۔

ب: بہت سے ممالک فتح ہوئے، مسلمانوں کا وہاں کے باشندوں سے میل جول بڑھا اور وہ لوگ
 تہذیب و ثقافت کے لحاظ سے مسلمانوں سے مختلف تھے اور یہاں بہت سے مذاہب کے لوگ
 آباد تھے، خصوصاً شام کے علاقوں میں اسلام کے آنے سے قبل مذہبی اختلافات چلے آرہے تھے
 اور ان میں فلسفی مباحث عروج پر تھیں۔ اسی طرح عراق اور فارس میں زرتشت اور دیگر مذاہب
 سے اسلام کا تصادم ہوا۔ ان مذاہب کے لوگوں پر اعتراضات، نبی ﷺ کی نبوت اور قرآن کے
 منزل من اللہ ہونے پر ہوتے تھے۔ مسلمانوں پر دین کا دفاع اور ان کے شبہات کا ازالہ کرنا
 ضروری تھا ایسی حالت میں مسلمانوں نے عقلی دلائل ایجاد کیے اور اسلام کے مخالفین کو اسلام قبول
 کرنے پر آمادہ کیا یا ان کے شبہات کا جواب دے کر ان کو خاموش کرایا اور نبوت محمدی ﷺ کی
 حقانیت اور قرآن کے اعجاز کو ثابت کیا۔

ج: کوفہ، بصرہ مسلمانوں کے بڑے مراکز بنے اور یہاں لغوی اور نحوی علماء میں بہت سے مسائل
 موضوع بحث بنے۔ مسئلہ اعجاز قرآن بھی ان مسائل میں سے ایک تھا۔

د: خلفاء راشدین اور امویوں کے عہد میں بے جا اظہار خیال کرنے والوں کی حوصلہ شکنی کی جاتی
 تھی اور دین پر طعن کرنے والوں پر تلوار لٹک رہی تھی لیکن آخری اموی خلیفہ مروان بن
 محمد (۲۹) نے لوگوں کو آزادی رائے دی۔ اس کے عہد میں سب سے پہلے قرآن پر حملہ ہوا اور

کھلے عام کہا جانے لگا کہ قرآن کی فصاحت معجزہ نہیں ہے اور لوگ اس جیسا بلکہ اس سے بہتر بنانے پر قادر ہیں اور اسی خلیفہ کے دور میں قرآن کریم کو اعلانیہ مخلوق قرار دینے کے فتنہ کی ابتداء ہوئی یہ باتیں مسلمانوں میں بہت بڑا خطرہ تھیں۔ تو تمام مسلمانوں نے اختلاف مذاہب کے باوجود اپنی آراء کی تائید کے لیے قرآن کی طرف رجوع کیا۔

ر: جب خلافت امویوں سے عباسیوں کو منتقل ہوئی اور خلیفہ منصور (۳۰) تخت نشین ہوا تو اس نے یونانی، فارسی اور ہندی کتابوں کے عربی میں تراجم کرائے اور لوگوں کا پہلی دفعہ ان علوم سے واسطہ پڑا۔ اور اکثر عباسی خلفاء کے بارے میں مشہور ہے کہ وہ حکومت و سیاست کے امور کے علاوہ دینی معاملات میں تسامح برتتے تھے لوگوں کی عقول کو علوم جدیدہ کی وجہ سے جلا ملی اور یہ حریت فکر کا عہد تھا نتیجتاً عقلی اجتہاد عام ہوا۔

س: اسی دور میں دوسری صدی ہجری کے نصف کے قریب ابن مقفع (۳۱) اور دوسرے بے راہرو مفکرین جمع ہو کر قرآن کو تختہ مشق اور قرآن کے نظم اور اسلوب کو تنقید کا نشانہ بناتے تھے۔ اسی طرح مامون (۳۲) کے دور میں بے راہرو مفکرین جماعت اور اہل مذاہب باطلہ کو اجازت دی گئی، وہ کھلے عام نبوت اور قرآن کے اعجاز اور اسلوب پر طعن کرتے تھے اور مامون خلق قرآن کا قائل اور زبردست حامی تھا۔

مذکورہ بالا وجوہ کی بناء پر علماء نے قرآن کے دفاع کا بیڑہ اٹھایا اور منکرین و ملحدین اور بے راہرو مفکرین کے اعتراضات کو دور کر کے قرآن کا اعجاز ثابت کیا۔

نظم اور ربط کا دور اول

دور اول میں علماء ادب و بلاغت اور مفسرین کا زور نظم و مناسبت کے ادبی اور بلاغی پہلوؤں پر تھا ان کی بحثوں کا گردو پیش اور ماحول و منظر ادب اور بلاغت تھا، نحوی قواعد، استعارات و تشبیہات، ضرب الامثال اور کنایاتی لب و لہجہ سے اس دور کی ادبیات اور نظم و مناسبت کے تانے بانے تیار کیے گئے اور یہی قرآن کا اعجاز سمجھا جاتا تھا۔ قرآنی نظم و مناسبت کے ادبی اور بلاغی پہلوؤں پر جن ادیبوں اور علماء نے اپنی تحریریں چھوڑی ہیں وہ نہایت اہم ہیں۔ ذیل میں ان کا تجزیہ کیا جاتا ہے۔

۱۔ ابن قتیبہ^(۳۳) کی تاویل مشکل القرآن میں قرآن کے بلاغی پہلوؤں کو نمایاں کیا گیا ہے اور منکرین و ملحدین کے اعتراضات کا جواب دیا گیا ہے علامہ شوقی ضیف ابن قتیبہ کے بارے میں لکھتے ہیں:

”وقد صنّفه للرد على الملاحدة و اشباههم الذين يطعنون على القرآن الكريم، فيقولون ان فيه تناقضا و فسادا في النظم و اضطرابا في الاعراب، و هو طعن مردد الى جهلهم باساليب العربية و من ثم الف كتابه، ليحق الحق و يبطل الباطل، عارضا فيه بعض آي الذكر الحكيم مستشهدا لها بنصوص الشعر، ليقيم الدليل على ما يقوله و يسقط دعوى الطاعنين و يمحوها،، (۳۴)

ابن قتیبه نے تاویل مشکل القرآن میں لہرین کے شبہات کا جو وہ قرآن پر کیا کرتے تھے کہ قرآن میں تناقض ہے تضاد، نظم کی کمی اور اعراب میں اضطراب ہے، کا جواب دینے کے لیے تصنیف کی۔ ان اعتراضات کا اصل عربی زبان کے اسالیب کے بارے میں ان کی لاعلمی ہے اور آپ نے یہ کتاب اس لیے لکھی ہے کہ حق ثابت کر دیں اور باطل رد کر دیں۔ آپ قرآنی آیات پیش کرتے ہیں اور ان پر عربی اشعار سے استشہار کرتے ہیں تاکہ آپ کی بات مخالفین کے خلاف حجت ثابت ہو سکے اور مخالفین کا دعویٰ غلط ثابت ہو سکے۔

ابن قتیبه قرآن کریم کو منظم و معجز تصور کرتے ہیں، تاویل مشکل القرآن میں لکھتے ہیں:

”الحمد لله الذي نهج لنا سبيل الرشاد و هدانا بنور ولم يجعل له عوجا بل نزله، قيما مفصلا بينا، و قطع بمعجز التاليف اطماع المعاندين و ابانه بعجيب النظم عن حيل المتكلمين، و جعله متلوا لا يمل على طول التلاوة، و مسموعا لا تمجه الآذان ولا يخلق على كثرة الترداد و عجيبا لا تنقضي عجائبه، و مفيدا لا تنقطع فوائده و نسخ به سالف الكتاب، و جمع الكثير من معانيه في القليل من لفظه، و ذلك معنى قول رسول الله ﷺ اوتيت بجوامع الكلم،، (۳۵)

تمام تعریفیں اس اللہ تعالیٰ کے لیے ہیں جس نے ہمیں سیدھے راستے پر چلایا اور ہمیں قرآن کے نور سے ہدایت عطاء کی اور اس میں کوئی ٹیڑھا پن نہیں بنایا بلکہ اس کو مضبوط مفصل اور واضح بنایا، اپنے معجزانہ اسلوب سے اس نے مخالفین کے تمام حیلوں اور تدبیروں کو ناکام بنایا۔ اس کے عجیب و غریب نظم نے ادباء کو بے بس کر دیا اور اس کو شیریں بنایا کہ آدمی تلاوت کرتے کرتے نہیں تھکتا۔ کان سنتے سنتے سیر نہیں ہوتے۔ اس کی عجائب ختم ہونے والے نہیں اور اس کے فوائد ختم ہونے والے نہیں۔ اس نے سب کتب کو منسوخ کر دیا اور کم الفاظ میں کثیر معانی کو جمع کر دیا رسول اللہ ﷺ کے اس ارشاد اوتيت بجوامع الكلم (۳۶) کا یہی مطلب ہے۔

ابن قتیبہ کے مذکورہ بیان سے معلوم ہوتا ہے کہ آپ قرآن کی فصاحت و بلاغت کی وجہ سے اس کو منظم مانتے ہیں اور ابن قتیبہ نے جن قرآنی آیات سے استدلال کیا ہے ان کے مباحث کو دیکھنے کے بعد اندازہ ہوتا ہے کہ ان کے نزدیک قرآن کریم کا جمال و جلال اس کے اسلوب میں پوشیدہ ہے آپ ایک آیت کو پیش کرتے ہیں اس کے الفاظ کے موقع و محل پر گفتگو کرتے ہیں اس کے سیاق و سباق کا حوالہ دیتے ہیں اور یہ نتیجہ نکالتے ہیں کہ آیت میں جس جملہ کو اللہ تعالیٰ نے جہاں رکھ دیا ہے وہیں وہ زیادہ موزوں اور مناسب لگتا ہے اور انگشتی میں نگینہ کی طرح اپنا مقام بنا لیتا ہے۔ اگر اسے وہاں سے ہٹا لیا جائے تو جملے کا سارا حسن ختم ہو جائے اور معنی میں خلل واقع ہو جائے مثلاً استعارہ پر گفتگو کرتے ہیں تو بہت سی آیات کو پیش کرتے ہیں:

”یوم یکشف عن ساقی عن شدة الأمر كذلك قال قتادة و اصل هذا ان الرجل اذا وقع فی امر عظیم یحتاج الی معاناته و الجد فیہ، شمر عن ساقیہ، فاستعیرت الساقی فی موضع الشدة“ (۳۷)

جس دن پنڈلی کو کھولا جائے گا۔ یعنی معاملے کی شدت کی وجہ سے۔ حضرت قتادہ نے یہ مفہوم بیان کیا ہے اور فرمایا، کہ جب کسی شخص کا پالا کسی بڑی چیز سے پڑ جائے جس میں ان کو سختی اور مشقت کا سامنا ہو تو وہ اپنی پنڈلیوں سے کپڑے کو اٹھا کر اکٹھا کرتا ہے اسی سے ساق یعنی پنڈلی کسی شدت کے مقام کے لیے مستعار لی گئی۔

ابن قتیبہ نے یہاں یہ ثابت کیا کہ ساق کا لفظ یہاں اس طرح پیوست ہے جیسے انگشتی میں نگینہ ہو۔ اسی طرح دوسری جگہ یہ آیت پیش کرتے ہیں:

”وافندتہم ہواء: یرید انہا لا تعی خیرا، لان المکان اذا کان خالیاً فہو ہواء حتی یشغلہ الشیء،“ (۳۸)

اور دل خالی ہیں یعنی اس سے یہ مطلوب ہے کہ یہ خیر کو اپنے اندر محفوظ نہیں رکھتے۔ کیوں کہ جب مکان خالی ہوتا ہے تو جب تک اس میں کچھ رکھا نہیں جائے وہ خالی رہتا ہے۔

اسی طرح ابن قتیبہ بلاغت کے تمام گوشوں میں قرآن کریم کے اسلوب کو اجاگر کرتے ہیں۔ چنانچہ حذف کے باب میں لکھتے ہیں:

”ان تحذف المضاف و تقیم المضاف الیہ مقامہ و تجعل الفعل لہ کقولہ تعالیٰ واسئل

القرية التي كنا فيها، أي سل اهلها“ (۳۹)

مضاف کو حذف کر دیا جائے اور اس کی جگہ مضاف الیہ کو رکھ دیا جائے اور فعل اس سے متعلق ہو جائے۔ مثلاً ”و اشربوا فی قلوبہم العجل، ای حبه“۔

اسی طرح ابن قتیبہ نے تکرار، مجاز اور بلاغت کے تمام گوشوں پر قرآن کی مثالوں اور اشعار کے استشہاد کے ساتھ گفتگو کی ہے۔ ابن قتیبہ اس امر سے متفق ہیں کہ قرآن کی بلاغت اور اس کے اعجاز کا راز اس کے نظم اور ربط و ترکیب میں پوشیدہ ہے اور قرآن کی یہ تالیف و ترتیب اس قدر حکیمانہ ہے کہ ذرا سے الفاظ کے ہیر پھیر سے معانی بدل جاتے ہیں اسی لیے قرآنی ادب کو کسی دوسری زبان میں بعینہ منتقل کرنا ناممکن ہے ان کے یہ خیالات تاویل مشکل القرآن میں عملی جامہ پہنے نظر آتے ہیں جہاں نظم کی فکر کو بلاغت کے حسن و جمال سے نکھارتے ہوئے قرآن کے اعجاز کو بڑی کامیابی سے نمایاں کرتے ہیں۔ لیکن نظم کی کلید کس کے ہاتھ آ سکتی ہے؟ علامہ ابن قتیبہ فرماتے ہیں:

”وانما يقف على فضل القرآن من كثر نظره و اتسع علمه و فهم مذاهب العرب و افتنانها في الاساليب، و ما خص الله به لغتها دون جميع اللغات فانه ليس في جميع الامم امة اوتيت من المعارضة و البيان و اتساع المجال ما اوتيته العرب من الله ارهصه في الرسول و اراده من اقامة الدليل على نبوته با لكتاب فجعله علمه كما جعل

علم كل نبي من المرسلين من اشبه الامور بما في زمانه المبعوث فيه،، (۴۰)

قرآن کی فضیلت سے وہی شخص واقف ہو سکتا ہے جو گہری نظر، فراخ اور بے پایاں علم رکھتا ہو اور عربوں کے اطوار اور مذاہب سے واقف ہو، ان کی اسالیب پر مہارت تامہ رکھتا ہو اور اللہ تعالیٰ نے دوسری زبانوں کے مقابلے میں اس عربی زبان کو جو خصوصیات عطا کی ہیں ان سے آگاہ ہو کیوں کہ دنیا میں کوئی قوم ایسی نہیں جسے بیان و توضیح کی اتنی اعلیٰ صلاحیت اور زبان پر قدرت دی گئی ہو جتنی عربوں کو عطا کی گئی ہے۔ اور یہی فصاحت و بلاغت کا اعلیٰ معیار رسول کریم ﷺ کو دیا گیا اور کتاب الہی کے ذریعے ان کی نبوت کی صداقت کی دلیل فراہم کی۔ اس لیے نبی کو اس زمانہ میں مروج علوم سے ملتا جلتا علم دیا گیا جیسا کہ ہر نبی کو اسی زمانے کے مطابق علم دیا جاتا ہے۔

ابو الحسن علی بن عیسیٰ رمانی (۲۹۶-۳۸۴ھ) (۴۱)

ابن قتیبہ کی طرح رمانی قرآن کریم کی بلاغت کو قرآن کا اعجاز قرار دیتے ہیں اور قرآن کو

بلاغت کے اعلیٰ ترین درجے پر فائز سمجھتے ہیں:

”فا ما البلاغة فهى على ثلاث طبقات منها ما هو فى اعلى طبقة و منها ما هو فى ادنى طبقة و منها ما هو فى الوسائط بين اعلى طبقة فما كان فى اعلاها طبقة فهو معجز و هو بلاغة القرآن و ما كان منها دون ذلك فهو ممكن كبلاغة البلغاء من الناس“ (۴۲)

بلاغت کی تین قسمیں ہیں۔ ایک اعلیٰ قسم ہے دوسرا ادنیٰ طبقہ ہے اور تیسری قسم اعلیٰ اور ادنیٰ کے درمیان ہے۔ بلاغت کی اعلیٰ قسم معجزہ ہے اور وہ قرآنی بلاغت ہے اس کے علاوہ بلاغت کی اقسام انسانی رسائی میں ہیں جیسے ادیبوں کی بلاغت۔

علامہ رمانی بلاغت کی تعریف بھی کرتے ہیں کہ بلاغت کیا ہے؟ بلاغت یہ نہیں کہ مطلب سمجھ آ جائے کیوں کہ دو آدمی جب بات کر رہے ہوں ایک ان میں سے بلیغ ہو اور دوسرا جاہل ہو تو دونوں ایک دوسرے کی بات سمجھ رہے ہوتے ہیں۔ وہ کہتے ہیں:

انما البلاغة ايصال المعنى الى القلب فى احسن صورة من اللفظ (۴۳)

بلکہ حسن الفاظ کے ذریعے دل تک بات پہنچانے کا نام بلاغت ہے۔

رمانی کے کلام سے معلوم ہوتا ہے کہ رمانی کے نزدیک نظم قرآن بلاغت اور فن کے اعجاز میں سے ہے جسے رمانی واضح کرنے میں بڑی حد تک کامیاب رہے ہیں۔ نظم قرآن کے باب میں نئے اضافے کیے ہیں اور ان کا قرآنی آیات پر اطلاق کر کے مثالوں سے واضح کیا ہے۔ اس طرح رمانی اپنے منتقدین پر سبقت لے گئے اور متاخرین کے لیے نئی راہیں کھول گئے لیکن آپ کے بعد آپ کے زمانے میں اس باب میں کوئی قابل قدر اضافہ نہ ہو سکا۔

قاضی عبد الجبار اسد آبادی (۳۵۹-۴۱۵ھ) (۴۴)

قاضی عبد الجبار اسد آبادی وہ پہلے ادیب ہیں جنہوں نے نظم قرآن کو ایک فن کی واضح شکل دی اپنی کتاب المغنی فی ابواب التوحید و العدل میں رقمطراز ہیں:

اعلم ان الفصاحة لا تظهر فى افراد الكلام و انما تظهر فى الكلام بالضم على طريقة مخصوصة ولا بد مع الضم من ان يكون لكل كلمة صفة و قد يجوز فى هذه الصفة ان تكون بالمواضع التى تناول الضم و قد تكون بالاعراب الذى له مدخل فيه و قد تكون بالموقع وليس لهذه الاقسام الثلاثة رابع لأنه اما تعتبر فيه الكلمة او حرکاتها او موقعها ولا بد من هذا لا اعتبار فى كل كلمة ثم لا بد من اعتبار مثله فى الكلمات اذ

نظم بعضها الى بعض لأنه قد يكون لها عند الانضمام صفة وكذلك لكيفية اعرابها و
حركاتها و موقعها فعلى هذا الوجه الذى ذكرناه انما تظهر مزية الفصاحة بهذه الوجوه
دون ماعداها، (۴۵)

یہ بات ذہن میں رُنی چاہئے کہ فصاحت کا اظہار مفرد کلمات میں نہیں ہوتا بلکہ ایک
مخصوص طریقہ کو اختیار کر کے کلام میں نظم و ارتباط پیدا کرنے سے فصاحت پیدا ہوتی
ہے۔ نظم و تالیف کے ساتھ ہر لفظ کی ایک صفت ہونی چاہئے یہ صفت بسا اوقات نظم
و ترتیب سے اپنا مقام بناتی ہے اور کبھی اعراب کے ذریعے اور کبھی موقع و محل سے امتیاز
حاصل کر لیتی ہے ان تینوں کے علاوہ کوئی چوتھی شکل نہیں ہے کیوں کہ یا تو کلمہ کا لحاظ
کیا جائے گا یا اس کی حرکات یا اس کے موقع و محل کا اور اس میں ہر کلمہ ملحوظ خاطر ہونا
چاہئے اور تالیف و باہم ارتباط کے وقت کلمات میں اس چیز کو دیکھنا ناگزیر ہے کیوں کہ
تالیف کے وقت بسا اوقات کوئی صفت پیدا ہو جاتی ہے اس طرح ان کے اعراب و حرکات
اور موقع و محل کی کیفیت کو بھی ذہن میں رکھنے کی ضرورت ہے اسی وجہ سے فصاحت کی
خوبی انہی مذکورہ وجوہ کی بنیاد پر ظاہر ہوتی ہے۔

قاضی عبد الجبار اپنے استاذ پر تنقید کرتے نظر آتے ہیں جو فصاحت کے لیے نظم کو ضروری نہیں
سمجھتے، پہلے اپنے استاذ ابوہاشم (۲۳۵-۳۰۳ھ) کے نکتہ نظر کو واضح کرتے ہیں:

”قال شيخنا ابو هاشم اما يكون الكلام فصيحاً لجزالة لفظه و حسن معناه ولا بد من
اعتبار الامرين لانه لو كان جزل اللفظ ركيك المعنى لم يعد فصيحاً فاذاً يجب ان
يكون جامعاً لهذين الامرين وليس فصاحة الكلام بان يكون له نظم مخصوص“ (۴۶)
ہمارے شیخ ابو ہاشم کے نزدیک کلام فصیح اس وقت ہوتا ہے جبکہ الفاظ عمدہ اور معانی حسین
ہوں اور ان دونوں چیزوں کا وجود فصاحت کے لیے ضروری ہے کیوں کہ اگر الفاظ عمدہ
ہوں اور معانی رکیک ہوں تو کلام فصیح نہیں ہوتا۔

شوقی ضیف ابو ہاشم کے نظریات پر یوں تبصرہ کرتے ہیں:

”و کلام ابو ہاشم صریح فی ان النظم لا يصلح ان يكون مفسراً لفصاحة الكلام لان
النظم قد يكون واحداً و يفضل اديب صاحبه فيه و كانه يرد بذلك على الجاحظ و
امثاله الذين يرجعون اعجاز القرآن الى نظمه و طريقتنه، و يقول انه لا يوجد فى الكلام
الا اللفظ والمعنى ولا ثالث لهما و اذن فلا بد ان تكون الفصاحة راجعة اليهما بحيث

یکون اللفظ جزلا والمعنی حسنا (۴۷)

ابو ہاشم کی بات میں یہ صراحت ہے کہ نظم فصاحت کی تفسیر نہیں کرتا کیوں کہ کبھی نظم ایک ہوتا ہے اور ایک ادیب دوسرے ادیب سے اس میدان میں سبقت لے جایا کرتا ہے۔ گویا ابو ہاشم جاحظ وغیرہ پر تنقید کرتے ہیں جنہوں نے نظم قرآن کو اعجاز کا سبب سمجھا ہے اور ابو ہاشم یوں کہنا چاہتے ہیں کہ کلام میں لفظ اور معنی کے سوا کچھ نہیں ہوتا اس لیے فصیح کلام ان دونوں کی خوبیوں سے مزین ہوگا کوئی تیسری چیز اس میں ذخیل نہ ہوگی تو فصاحت بس اسی بات کا نام ہوگا کہ الفاظ عمدہ اور معنی خوبصورت ہو۔

شوقی ضیف اس کے بعد قاضی عبد الجبار اسد آبادی کا تبصرہ نقل کرتے ہیں:

”ان العادة لم تجر بأن يختص واحد بنظم دون غيره فصارت الطرق التي عليها يقع نظم الكلام الفصيح معتادة كما ان قدر الفصاحة معتاد فلا بد من معية فيهما و لذلك لا يصح عندنا (يريد المعتزلة في عصره) ان يكون اختصاص القرآن بطريقة في النظم دون الفصاحة التي هي جزالة اللفظ و حسن المعنى،، (۴۸)

حالات بتاتے ہیں کہ کبھی کسی ادیب کے ساتھ کوئی نظم مخصوص نہیں رہا کہ دوسرا ادیب اس میں حصہ نہ بنا سکے۔ کلام فصیح کے نظم کے طریقے عام ہیں اسی طرح فصاحت کا معیار بھی عام ہے، ضروری ہے کہ ان دونوں میں مزید خوبی ہو اور اسی وجہ سے ہمارے نزدیک یہ درست نہیں ہے (اپنے زمانے کے معتزلہ مراد لے رہے ہیں) کہ قرآن کریم لفظی اور معنوی خوبیوں پر مشتمل وضاحت کے علاوہ وہ کسی ”نظم کے طریقہ“ سے مختص ہو۔

قاضی عبد الجبار یہ کہنا چاہتے ہیں کہ قرآنی فصاحت حسن الفاظ اور حسن معانی کے ساتھ مخصوص طریقہ نظم بھی چاہتا ہے۔

علامہ شوقی ضیف قاضی عبد الجبار اسد آبادی کو علم نظم کا بانی قرار دیتے ہیں:

”والمهم ان عبد الجبار يودع بين ايدينا الآن مفاتيح النظم التي استمد من تو قيعه عليها كتابه دلائل الاعجاز،، (۴۹)

اہم بات یہ ہے کہ عبد الجبار نے ہمیں نظم کی سروں کی چابیاں تھما دیں اور جن کی بنیاد پر عبد القاہر جرجانی نے اپنی کتاب دلائل الاعجاز لکھی۔

علامہ محمد بن طیب بن جعفر باقلانی (۳۳۸-۴۰۳ھ) (۵۰)

علامہ باقلانی کے نزدیک قرآن کریم کا اعجاز اس کا نظم ہے آپ نے اپنی کتاب اعجاز القرآن میں ایک فصل ,, فیما يتعلق به الا عجاز,, کے نام سے قائم کی ہے جس میں بتایا ہے کہ قرآن کا اعجاز اس کے نظم کی وجہ سے ہے، لکھتے ہیں:

”ان قال قائل بينوا لنا ما الذى وقع التحدى اليه، أهو الحروف المنظومة أو الكلام القائم بالذات أو غير ذلك؟ قيل الذى تحدا هم به ان يا توا بمثل الحروف التى هى نظم منظومة كنظمها متابعه كتبها مطردة كاطرادها ولم يتحدا هم الى أن ياتوا بمثل الكلام القديم الذى لا مثل له و ان كان كذلك فالتحدى واقع الى ان ياتوا بمثل الحروف المنظومة التى هى عبارة عن كلام الله تعالى فى نظمها و تليفها و هى حكاية الكلام و دلالات عليه و امارات له على ان يكونوا مستأنفين لذلك لاحقين بما أتى به النبى ﷺ،، (۵۱)

قرآن کا چیلنج منظوم و مرکب حروف لانے کا ہے یا قائم بالذات کلام لانے کا ہے یا اعجاز کی وجہ کچھ اور ہے؟ علامہ باقلانی اس کا جواب دیتے ہیں کہ قرآن کا یہ چیلنج تھا کہ قرآن جیسے منظم و مرکب حروف لے آؤ اور ان کو یہ چیلنج نہیں دیا گیا تھا کہ کلام قدیم کی مثل کلام لے آؤ جس کا کوئی مثل نہیں۔ قرآن کا چیلنج اس وجہ سے واضح ہو گیا کہ وہ قرآن جیسے منظم حروف نہ پیش کر سکے جو نظم میں بے مثل تھے۔ یہی منظم حروف خدائی کلام کی حکایت اس کی نشانیاں اور دلالت تھیں۔

علامہ باقلانی کا یہ نظریہ ہے کہ جو شخص اسلوب بیان کی خصوصیات سے آشنا نہ ہو اور جس کو فصاحت و بلاغت سے دلچسپی نہ ہو بس وہی قرآن کے نظم سے بے خبر رہ سکتا ہے:

”ان العجمى لا يمكنه أن يعلم اعجازه استدلالا و كذلك من لم يكن بليغا فاما البليغ الذى قد احاط بمذاهب العربية و غرائب الصنعة فانه يعلم من نفسه ضرورة عجزه عن الاتيان بمثله و يعلم عجز غيره استدلالا،، (۵۲)

ایک عجیبی جو قرآنی ادب کے محاسن سے واقف نہ ہو، اسلوب بیان کی خصوصیات اور امتیازی صفات کا آشنا نہ ہو اور نظم و ربط کی برکتوں کا لذت آشنا نہ ہو وہ قرآن کے اعجاز سے باخبر نہیں ہو سکتا اسی طرح وہ عرب جو بلاغت فصاحت سے دلچسپی نہ رکھتا ہو قرآن

کی معجزانہ حیثیت کو نہیں جان سکتا۔

علامہ باقلانی نظریہ صرفہ کی سختی سے تردید کرتے ہیں کہ کسی کے بس میں یہ بات نہیں تھی کہ وہ قرآن کریم کا مثل لا سکتا:

معنی قولنا ان القرآن معجز علی اصولنا انه لا يقدر العباد علیه و قد ثبت أن المعجز الدال علی صدق النبی ﷺ لا یصح دخوله تحت قدرة العباد و انما ینفرد الله تعالیٰ بالقدرة علیه،، (۵۳)

ہمارے نزدیک قرآن کے معجزہ ہونے کا یہ مطلب ہے کہ اس پر کوئی انسان قادر نہیں، اور یہ تحقیقی بات ہے کہ معجزہ نبی ﷺ کے صدق کی دلیل ہوتی ہے اور معجزہ دکھانا بندوں کے بس سے باہر ہوتا ہے، اس پر صرف اللہ تعالیٰ قادر ہوتے ہیں۔

علامہ باقلانی نے اپنی کتاب اعجاز القرآن میں دلائل نبوت بھی دیے ہیں اور اعجاز و نظم قرآن پر مخالفین کے جتنے اعتراضات ہو سکتے تھے ان کا دندان شکن جواب بھی دیا ہے مثلاً یہ اعتراض نقل کرتے ہیں کہ:

”ان قال قائل اذا كان النبی ا فصح العرب و قد قال هذا فی حدیث مشہور و هو صادق فی قوله فهلا قلتم أن القرآن من نظمه لقد رته فی الفصاحة علی مقدار لا یبلغه غیر؟ قیل قد علمنا انه لم یتحددهم الی مثل قوله و فصاحته و لقد ر الذی بینہ فی الفصاحة و ذلک مما لا یقع به الا عجاز،، (۵۴)

اگر یہی اعتراض کیا جائے کہ نبی ﷺ فصیح العرب تھے اور یہ مشہور حدیث ہے اور آپ ﷺ صادق ہیں تو پھر تم کیا کہو گے کہ قرآن کا یہ نظم اپنی فصاحت کے لحاظ سے آپ ﷺ کی قدرت میں نہیں تھا جہاں آپ ﷺ کے علاوہ کسی کی قدرت نہیں تھی؟ تو اس کا جواب ہو گا کہ لوگوں کو آپ ﷺ کے اقوال کی فصاحت اور اس قدرت کے مقابلے کا چیلنج نہیں دیا گیا تھا جو آپ ﷺ کی فصاحت میں تھی۔

علامہ باقلانی کے نزدیک قرآن کے اعجاز کے تین پہلو ہیں:

- ۱۔ نبی ﷺ کا امی ہونے کے باوجود سابق انبیاء علیہم السلام اور آسمانی کتابوں کا تفصیلی تذکرہ
- ۲۔ غیب کی پیشین گوئیاں
- ۳۔ قرآنی بلاغت

علامہ باقلانی کہتے ہیں کہ قرآن کا انوکھا نظم، نادر تالیف و ترکیب اور بلاغت اپنی معراج کو پہنچی ہوئی ہے جہاں تک انسانوں کی رسائی ناممکن ہے۔ (۵۵)

علامہ باقلانی، علامہ رمانی سے بھی متاثر نظر آتے ہیں، اپنی کتاب میں وجوہ قرآن پر ایک فصل قائم کر کے رمانی کی دس وجوہ بلاغت کا تفصیلی ذکر کیا ہے اور ہر ایک کی تائید میں آیات قرآنی پیش کی ہیں۔

باقلانی پر جامع تبصرہ ابن ابی اصحٰب مصری نے اپنی کتاب بدیع القرآن میں پیش کیا ہے جو یہاں نقل کیا جاتا ہے۔

”اتسعت دائرة الكلام عن بلاغة القرآن و بديعه في الشكل و لكن لم يتغير الموضوع و كان اتساعها على يد عالم كانت له فيها جولات واسعة و هو القاضي أبو بكر محمد بن طيب المعروف بالباقلاني و في الحقيقة أنه يعتبر قنطرة عبر عليها حديث بلاغة القرآن من افكار...“ (۵۶)

بلاغت قرآن کا دائرہ بے مثل شکل میں وسیع ہوا لیکن اس کا موضوع تبدیل نہ ہوا اور اس کی وسعت ایک ایسے عالم کے ہاتھوں ہوئی جس کی علمی دنیا نہایت وسیع تھیں وہ قاضی ابو بکر محمد بن طیب ہیں جو کہ باقلانی کے نام سے معروف ہیں، واقعہ یہ ہے کہ باقلانی کو ایک پل کا مقام حاصل ہے جس پر بلاغت کے مصنفین اور ادباء مبہم منتشر انفرادی خیالات سے گذر کر پختہ سلیم اور مستحکم افکار تک پہنچے ہیں جہاں تنظیم و ارتباط، علمی اسلوب اور واضح شاہراہ موجود ہے۔ باقلانی کا یہ ممتاز انفرادی کارنامہ ایسا ہے جس پر بجا طور پر اسے ایک مدرسہ کا نام دیا جا سکتا ہے جہاں سے علماء بلاغت کی کھیپ فارغ ہوئی اور قرآنی ادب کے مصنفین جوق در جوق فارغ التحصیل ہوئے۔

حمد بن محمد خطابی (۳۱۹-۳۸۸ھ) (۵۷)

علامہ خطابی قرآن کریم کو فصیح الفاظ، عمدہ معانی، بہترین نظم و تالیف اور حسین مضامین کی وجہ سے معجزہ کہتے ہیں۔ اپنی کتاب البیان فی اعجاز القرآن میں رقمطراز ہیں:

واعلم أن القرآن انما صار معجزاً لانه جاء بافصح الفاظ في أحسن نظوم التاليف مضمنا أصح المعاني من تو حيد له جل و عز و تنزيه له في صفاته و دعا الي طاعته و بيان منهاج عبادته في تحليل و تحريم و حظر و اباحة و من و عظ و تقويم و امر

بمعروف ونہی عن منکر و ارشاد الی محاسن الاخلاق و زجر عن مساویہا و اضعا کل شیء منها موزعہ الذی لا یرى شیئا اولی منه و لا یتوهم فی صورة العقل امر الیق بہ منه ثم اعلم أن عمود هذه البلاغة التي تجتمع لها هذه الصفات هو وضع کل نوع من الالفاظ التي تشتمل علیها فصول الکلام موضعه الاخص الذی یكون منه فساد الکلام و اما ذهابا للرواق الذی یكون معه سقوط البلاغة، (۵۸)

قرآن کریم کے معجزہ ہونے کی وجہ یہ ہے کہ اس کا نظم عمدہ، الفاظ فصیح اور معانی حسین ہیں، توحید کی تعلیم اور اللہ تعالیٰ کی صفات تنزیہ پر مشتمل ہیں اللہ کی اطاعت پر ابھارنے والے اور اس کی عبادت کے طریقوں کو بیان کرنے والے حلال و حرام اور جائز و ناجائز کے ضابطے بتانے والے، وعظ و تبلیغ، امر بالمعروف اور نہی عن المنکر کے اصول کی نشاندہی کرنے والے اور یہ ساری تعلیمات نظم کی لڑی میں اس طرح منسلک ہیں کہ ذرا سا دھاگہ ٹوٹا اور سارے موتی منتشر ہو گئے قرآنی بلاغت ادب کے تمام اسالیب کی جامع ہے جس کی مثال کسی انسان سے ناممکن ہے۔ الفاظ کو اس طرح مربوط بنا دیا گیا ہے کہ اگر انہیں ان کے مخصوص مقام سے ہٹا کر کہیں اور رکھ دیا جائے تو مفہوم گڑبڑ ہو جائے یا وہ چاشنی اور روغن باقی نہ رہے جو قرآن میں موجود ہے۔

علامہ خطابی نے ان لوگوں کی تردید کی ہے جو کہتے ہیں کہ قرآن کریم مستقبل کی پیشین گوئیوں کی وجہ سے معجزہ ہے۔ آپ کہتے ہیں کہ اس طرح کی آیات قرآن کریم کی ہر سورت میں نہیں ہیں جبکہ قرآن کریم مطلقاً ایک سورت پیش کرنے کا چیلنج دیتا ہے اس سے ظاہر ہوتا ہے کہ قرآن کریم کا اعجاز صرف مستقبل کی پیشین گوئیوں کے صحیح ہو جانے کی وجہ سے نہیں ہے بلکہ نظم اور ربط کی وجہ سے ہے۔ (۵۹)

علامہ خطابی قرآن کے اعجاز کے دلائل دینے کے ساتھ ساتھ نظریہ صرفہ کی تردید بھر پور انداز میں کرتے ہیں:

”و ذهب قوم الی الاعجاز فیہ الصرفة ای صرفهم عن المعارضة،، (۶۰)

ایک قوم قرآن کو صرفہ کی بنیاد پر معجزہ مانتی ہے یعنی لوگوں کو قرآن کا معارضہ کرنے سے روک دیا گیا تھا باوجودیہ کہ وہ اس پر قادر تھے۔

وہ اس پر دلیل دیتے ہیں کہ اگر اللہ کسی نبی کو یہ معجزہ عطا فرماتے کہ وہ اپنی قوم کے سامنے

بیٹھ کر ہاتھ ہلائے۔ اس کی قوم اس سے معجزہ دکھانے کا مطالبہ کرتی کہ آپ کا معجزہ کیا ہے؟ تو وہ فرماتے کہ میرا معجزہ یہ ہے کہ ہاتھ پاؤں ہلاتا ہوں اور تم میں کوئی میری طرح ہاتھ پاؤں ہلا سکتا ہے؟ قوم تندرست بدن اور اعضاء ہونے کے باوجود نبی کی طرح ہاتھ پاؤں ہلانے کی کوشش کرتی تو ایسا نہ کر سکتی تو یہ نبی کے سچا ہونے کی دلیل ہوتی۔ وہ کہتے ہیں کہ یہ نہیں دیکھا جاتا کہ معجزہ چھوٹا ہے یا بڑا ہے اور نہ ہی اس طرف نظر کی جاتی ہے کہ وہ کتنا عظیم الشان ہے۔ بس معجزہ کی صحت کے لیے یہ بات ضروری ہے کہ لوگ اس کو توڑ نہ سکیں یہ بات نبی کی نبوت پر دلیل بن جاتی ہے:

”إِلَّا أَنْ دَلَالَةَ الْآيَةِ تَشْهَدُ بِخِلَافِهِ وَهُوَ قَوْلُهُ تَعَالَى ﴿قُلْ لَنْ يَجْتَمِعَتِ الْإِنْسُ وَالْجِنُّ عَلَىٰ

أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا﴾، (۶۱)

یہ آیت ان کے نظریہ صرفہ کے خلاف جاتی ہے۔ یہ آیت اس بات پر زور دے رہی ہے کہ تمام جن وانس قرآن کی نظیر پیش کرنے کی تیاری کریں اور دیدہ ریزی کریں تب بھی ایسا نہیں کر سکتے اور ثابت ہوا صرفہ کا یہ نظریہ جو انہوں نے گھڑا اس آیت سے مطابقت نہیں رکھتا۔

علامہ عبد القاہر جرجانی (۱۳۷۱ھ) (۶۲)

تیسری اور چوتھی صدی ہجری میں قرآن کے نظم و مناسبت کے ادبی اور بلاغی پہلوؤں پر جو کام ہوا اس کو بنیاد بنا کر پانچویں صدی ہجری میں علامہ عبد القاہر جرجانی نے اس فکر کو مستحکم کیا۔ الفاظ و معانی کے نظام کے حوالہ سے آپ نے نظم قرآن کی باقاعدہ نظم کاری کی۔ اس ادبی تناظر میں علامہ جرجانی کو نظم و مناسبت کا پہلا مصنف قرار دیا جا سکتا ہے۔

علامہ جرجانی اسی کلام کو بلیغ تصور کرتے ہیں جو عمدہ اور دلکش ہونے کے ساتھ ساتھ نظم و ربط کے اصولوں کے مطابق ہو، اپنی کتاب دلائل الاعجاز میں لکھتے ہیں:

بلاغت و فصاحت اور بیان و براعت کا مفہوم اس کے سوا کچھ نہیں کہ کلام اپنا مفہوم و مدعا کے اظہار میں واضح اور مکمل ہو اور جس صورت و پیکر میں کلام پیش کیا گیا ہے وہ دلکش، باوقار، خوبصورت اور بارونق ہو کہ دلوں پر چھا جائے، انسان کو فوراً اپنی طرف متوجہ کرے، دماغ اور ذہن کو اپیل کرے اور مخاطب کے قلب میں انفعالی کیفیت پیدا ہو جائے یہ اسی وقت ممکن ہو سکتا ہے کہ مدعا کے اظہار کے لیے جو اسلوب اختیار کیا جائے وہ سب سے بہتر ہو جن الفاظ کا استعمال کیا جائے وہ ان مفاہیم کے لیے مخصوص مزین اور موزوں ہوں اور کلام میں مزید حسن اور جمال پیدا

کر سکیں۔ (۶۳)

علامہ جرجانی کے نزدیک مفرد الفاظ کی کوئی حیثیت نہیں جب تک ان کا استعمال صحیح موقع سے نہ کیا جائے کیوں کہ بلاغت مفرد الفاظ میں بجائے خود نہیں ہوتی بلکہ جب انہیں ایک لڑی میں پرو دیا جائے، وہ ایک دوسرے سے مربوط و منسلک ہو جائیں اور مفہوم و مدعا کے اظہار کے لیے ان کی دلالت واضح ہو تو وہی جملے فصاحت و بلاغت کی معراج کو پہنچتے ہیں:

علامہ فرماتے ہیں:

”و اذا كان هذا كذلك فينبغي ان ينظر الى الكلمة قبل دخولها في التاليف و قبل ان تصير الى الصورة التي بها يكون الكلم اخباراً و امراً او نهياً و استخباراً و تعجباً و تؤدي في الجملة معنى من المعانى التي لا سبيل الى افادتها الا بضم كلمة الى كلمة و بناء لفظة على لفظة،، (۶۴)

تو اس لیے یہ ضروری ہے کہ ایک کلمہ کو جو کلام میں امر، نہی، خبر اور تعجب کی شکل اختیار کیے ہوئے ہے اگر کلام سے نکال دیا جائے تو پھر بھی وہی معنی دے گا اس سے ظاہر ہوا کہ کلمات اور حروف کو جب تک ملایا نہ جائے اس وقت تک وہ مفید معنی نہیں دیتے۔

اس بات کی مزید تشریح اس طرح کرتے ہیں:

”ان تفاضل الكلمتان المفردتان من غير أن ينظر الى المكان الذي تقعان فيه من التاليف و النظم بأكثر من ان تكون هذه مالوفة مستعملة و تلك غريبة و حشية أو أن يكون حروف هذه أخف و امتزاجها أحسن و مما يكد اللسان العبد و هل تجد أحدا يقول هذه اللفظة فصيحة الا و هو يعتبر مكانها من النظم و حسن ملائمة معناها لمعاني جاراتها و فضل مؤنستها لا خواتمها،، (۶۵)

دو مفرد کلموں میں کوئی وجہ فضیلت نہیں جب تک یہ نہ دیکھا جائے کہ وہ کس جگہ واقع ہیں ان کا نظم و ربط کس درجے کا ہے۔ پھر کوئی حکم لگایا جائے گا کہ یہ طریقہ نظم مانوس اور مستعمل ہے اور یہ اجنبی اور غیر مانوس ہے یا یہ کہا جائے کہ اس طریقہ نظم میں حروف ہلکے پھلکے اور ان کا امتزاج عمدہ ہے اور جو زبان کو کھر درا محسوس ہو تو اسے طبیعت کے لیے غیر مانوس کہتے ہیں۔ کسی کو آپ نے یہ کہتے سنا ہے کہ یہ لفظ فصیح ہے؟ مگر جب اس لفظ کو اس کی مخصوص جگہ میں پرو دیا جائے اور اس سے ما قبل و مابعد والے الفاظ کے ساتھ

بہتر موزونیت رکھتا ہو تو پھر کہتے ہیں کہ یہ لفظ اپنی جگہ پیوست ہے۔

اس کے بعد علامہ جرجانی کہتے ہیں کہ اس بات کو سمجھنے کے لیے جب تو اللہ تعالیٰ کے اس فرمان میں غور کرے گا تو سارے شکوک دور ہو جائیں گے

﴿وَقِيلَ يَا رَجُلُ أَبْلَعِ مَاءَ كَيْ وَبِسْمَاءِ أَفْلَعِ وَغِيصَ الْمَاءِ وَقُضِيَ الْأَمْرُ وَاسْتَوَتْ عَلَى
الْجُودِيِّ وَقِيلَ بُعْدًا لِلْقَوْمِ الظَّالِمِينَ﴾ (۶۶)

علامہ جرجانی کہتے ہیں کہ جب تو اس آیت میں غور کرے گا تو تجھے اعجاز اور خوبصورتی نظر آئے گی اور جو تجھے یہ ظاہری خوبصورت اور غالب برتری نظر آ رہی ہے یہ صرف کلموں کو ایک مخصوص انداز میں جوڑنے کی وجہ سے ہے لیکن اگر پہلے لفظ کو دوسرے کی جگہ اور دوسرے کو تیسرے کی جگہ اور تیسرے لفظ کو چوتھے کی جگہ رکھا جائے تو پھر بھی یہ خوبصورتی اور فضیلت نظر آئے گی؟ یعنی نہیں آئے گی۔

ادباء میں اس امر پر کافی بحث ہو چکی ہے کہ فصیح کلام الفاظ کے حسن کی بنیاد پر ہے یا معانی کی تاثیر کلام کو فصیح بناتی ہے یا دونوں مل کر کلام کو فصیح بناتے ہیں بعض لوگوں نے معنوی حسن کی طرف توجہ دی ہے اور بعض لوگوں نے الفاظ پر زور دیا، کیوں کہ الفاظ ہی نظم کلام پر معانی کی دلالت کا ذریعہ ہیں۔ یہ تمام مباحث علامہ جرجانی سے پہلے ہو چکی تھیں یعنی علامہ کو یہ سب کچھ ورثہ میں ملا اس لیے علامہ حقیقت تک پہنچ گئے ہمیں نہ محض لفظی جمال ان کی آنکھوں کو خیرہ کرتا ہے اور نہ ہی معانی کے حسن پر فریفتہ ہوتے ہیں اور نہ ہی ان دونوں کے حسین امتزاج کو فصاحت و بلاغت کے لیے کافی سمجھتے ہیں بلکہ ان کے خیال میں الفاظ اور جملوں کی ترتیب اور ربط و نظام وہ حقیقی شے ہے جو کلام کو ادبی شکل دیتی ہے اور معنی مراد کے مطابق اجزائے کلام میں بے مثال خوبصورتی پیدا کرتی ہے:

الفاظ و معانی کی اہمیت اور نظم کی ضرورت کو یوں واضح کرتے ہیں:

اگر کسی مفہوم کا ذہن میں سب سے پہلے آنا ضروری ہے تو اس کے لیے استعمال ہونے والا لفظ بھی گویا ئی میں سبقت و اولیت حاصل کرے گا اس صورت میں یا تو نظم و ترتیب کے بعد ایک ایسی فکر کی ضرورت محسوس کریں جو الفاظ کو نسق و مناسبت کے ساتھ استعمال کرے تو یہ باطل اور وہمی ہے۔ نظم الفاظ پر آپ غور و فکر کر ہی نہیں سکتے جب تک ان کے حالات و اوصاف کو آپ اچھی طرح نہ سمجھ لیں۔ (۶۷)

شوقی ضیف علامہ جرجانی کے نظریہ کی یوں وضاحت کرتے ہیں:

عبد القاہر جرجانی کے نزدیک الفاظ و معانی اور نظم کے درمیان تعلق یہ ہے کہ نظریہ نظم الفاظ و معانی کے نظریہ کے پس پردہ ہے۔ نظم کا نظریہ ان معانی کا حاجت مند ہے جن کی ترتیب کلام میں اور نفس دلالت میں ضرورت پڑتی ہے اور ان معانی کو اسناد، خصائص مبتداء و خبر، متعلقات فعل، وصل و فصل، قصر، ایجاز و اطناب و غیرہ میں تلاش کیا جا سکتا ہے۔ (۶۸)

علامہ جرجانی کے نزدیک منظم کلام وہی ہے جو علم نحو کے قواعد و قوانین کے مطابق ہو، دلائل الایجاز میں رقمطراز ہیں:

”و اعلم ان لیس النظم الا أن تضع کلامک الوضع الذی یقتضیه علم النحو و تعمل علی قوانینہ و اصولہ و تعرف مناهجہ الی نہجت فلا تزیغ عنها و تحفظ الرسوم الی رسمت لک فلا تخل بشیء منها و ذلک انا لا نعلم شیئا یتغیہ الناظم بنظمہ غیر ان ینظر فی وجوه کل باب و فروعہ،“ (۶۹)

نظم اس کے سوا کچھ نہیں ہے کہ کلام کی شکل و صورت وہ ہونی چاہئے جس کا تقاضا علم نحو کر رہا ہے اس کے قوانین اور اصولوں کے مطابق عمل ہو اور اس کے طریقہ و نظام سے مکمل واقفیت ہو، نہ اس میں سے کچھ کم کیا جائے نہ اضافہ کیا جائے، اور اس کی اتنی اہمیت ہے کہ ناظم کلام اس کے تمام اصولوں اور اس کی فروعات کو مد نظر رکھے بغیر کلام کو منظم نہیں کر سکتا۔

علامہ جرجانی کچھ مثالیں دینے کے بعد کہتے ہیں کہ کسی کلام کی ادبیت و بلاغت کو دیکھنا ہو، نظم و ربط میں اس کے صحیح مقام و مرتبہ کی تعیین کرنی ہو، گو علم نحو کے پیمانہ سے اسے ناپ لیجئے، اس معیار پر جس قدر وہ پورا ہو گا نظم میں اسی قدر اسے اعلیٰ مقام حاصل ہو گا۔

علامہ جرجانی کے نظریہ کی قدیم و جدید مصنفین نے خوب داد دی ہے آپ کی تعریف و تنقید میں معتبر اہل علم نے بہت کچھ لکھا ہے لیکن یہ ایک حقیقت ہے کہ انہوں نے قرآنی اعجاز کو بیان و بدیع کے حوالے کرنے کی بجائے معانی کی طرف منسوب کیا، نظم کو باقاعدہ فن کی شکل دی، اس کو مضبوط بنیادوں پر استوار کیا، جس کی بنیاد پر قرآن کریم کی تمام آیات اور سورتوں میں ہم آہنگی واضح شکل میں سامنے آئی۔

نظم کا دور ثانی

چھٹی صدی ہجری سے قبل تک علم نظم کا دائرہ بحث ادب و بلاغت تک محدود رہا۔ علامہ زمخشری نے ان مباحث کا عملی طور پر قرآن کریم میں اطلاق کا باقاعدہ آغاز کیا جس سے نظم و مناسبت کے نئے پہلو سامنے آئے اور اس کے بعد علم نظم و مناسبت نے باقاعدہ ایک فن کی شکل اختیار کر لی۔

ذیل میں مشہور و ممتاز علماء و مفسرین کے نظریات کا جائزہ لیا جاتا ہے:

علامہ ابوالقاسم محمود بن عمر جار اللہ زمخشری (۵۳۷-۵۳۸ھ) (۷۰)

زمخشری سے پہلے متعدد علماء ادب اور مفسرین قرآن نے تفہیم قرآن کے لیے علم معانی اور علم بیان کی واقفیت پر زور دیا ہے خصوصاً جاحظ (۷۱)، ابن قتیبہ اور جرجانی قرآن فہمی کے لیے ان علوم سے واقفیت ضروری سمجھتے ہیں لیکن کشف وہ پہلی مکمل تفسیر ہے جس میں عملی طور پر ان علوم سے واقفیت قدم قدم پر جھلکتی نظر آتی ہے، اور علامہ زمخشری تفسیر و تفہیم میں ان اسرار و لطائف اور معانی و حکم سے پردہ اٹھاتے ہیں۔

زمخشری کے نزدیک قرآن کریم دو وجہ سے معجزہ ہے۔

الف: انوکھا نظم و ربط

ب: غیب کی پیشین گوئیاں

سورہ ہود کی آیت ﴿فَاعْلَمُوا أَنَّمَا أُنزِلَ بِعِلْمِ اللَّهِ﴾ (۷۲) کی تشریح میں لکھتے ہیں کہ کفار سے قرآن جیسی دس سورتیں لانے کا مطالبہ کیا گیا اور یہ وضاحت کر دی گئی کہ اگر وہ اس چیلنج کا جواب نہ دے سکیں تو سمجھ لو کہ یہ کتاب الہی ہے اور علم خداوندی کے مطابق اتری ہے اور ان چیزوں کا علم صرف خدا ہی کو ہو سکتا ہے کیوں کہ اس میں جو عظیم الشان نظم کار فرما ہے وہ کسی انسان کے بس کی بات نہیں ہے اور غیب کی جو پیشین گوئیاں کی گئی ہیں ان تک ان کی رسائی نہیں ہو سکتی۔ (۷۳) اسی طرح ﴿فَاتُوا بِسُورَةٍ﴾ (۷۴) کے تحت قرآن کریم کفار کو چیلنج ذکر کرنے کے بعد ﴿وَلَمَّا يَا تَهْم تَاوِيلَهُ﴾ (۷۵) کی تفسیر دو طرح سے کرتے ہیں:

الف. . .قلت معناه أنهم كذبوا به على البديهة قبل التدبر و معرفة التاويل لتقليد الآباء

و كذبوا بعد التدبر تمردا و عنادا لزمتهم بالتسرع الى التكذيب قبل العلم به، (۷۶)

میرے نزدیک اس کا یہ معنی ہے کہ انہوں نے بے سوچے سمجھے آباء کی تقلید کی وجہ سے

قرآن کریم کو جھٹلا دیا، اور سوچنے کے بعد ضد اور سرکشی کی وجہ سے جھٹلایا پھر انہوں نے ان کی مذمت کی کہ انہوں نے علم سے پہلے ہی جھٹلایا۔

ب۔ دوسرا مفہوم یہ بیان کیا ہے:

”ولما یأتہم بعد تاویل ما فیہ من الاخبار بالغیوب اى عاقبة حتى یتبین لہم اھو کذب أم صدق یعنی انہ کتاب معجز من جہتین من جہة اعجاز نظمه و من جہة ما فیہ من الاخبار بالغیوب فترسروا الی التکذیب بہ قبل ان ینظروا فی نظمه و بلوغہ حد الاعجاز و قبل ان یخبروا اخبارہ بالمغیبات و صدقہ و کذبہ،، (۷۷)

انہوں نے ان بیان شدہ اخبار غیبیہ کا انجام نہیں دیکھا جس سے ظاہر ہوتا کہ وہ سچ ہے یا جھوٹ ہے یعنی قرآن کریم کے اعلیٰ درجے کے نظم اور اخبار غیبیہ پر دھیان دیے بغیر تکذیب کر ڈالی۔

مذکورہ تصریحات سے اندازہ ہوتا ہے کہ علامہ زنجیری قرآن کے نظم کے نہ صرف قائل ہیں بلکہ اعجاز قرآن کا سہرا بھی زیادہ تر نظم پر باندھتے ہیں، یہی وجہ ہے کہ اپنی تفسیر میں خالص نحوی تشریحات کے علاوہ فصاحت و بلاغت کے اعتبار سے قرآن کے ادبی محاسن کی طرف توجہ دلاتے ہیں اور اس پہلو سے قرآن کا اعجاز ثابت کرتے ہیں۔

زنجیری مختلف قراء توں پر محققانہ بحث کرتے ہیں اور اسی قراءت کو ترجیح دیتے ہیں جو نظم کلام میں ممدو معاون ہو۔ علامہ زنجیری نے تفکر و تدبر کی راہ اپنائی اور عربی ادب پر عبور حاصل کر کے قرآن کی آیات میں نظم و ربط تلاش کیا اور اسے اپنی تفسیر میں منطبق کر کے دکھایا، اسی لیے قرآن کے ادبی اسالیب، بلاغتی نمونے اور ادبی تمثیلات پر اس سے بہتر انداز میں گفتگو دوسری تفسیروں میں نہیں ملتی۔

فخر الدین رازی (۵۴۴-۶۰۶ھ) (۷۸)

آپ نے تفسیر کبیر لکھی اور اس میں کلامی مباحث، فلسفہ اور دیگر خوبیوں کے ساتھ ایک اہم خصوصیت ربط آیات و سور ہے ایک آیت کا دوسری آیت اور ایک سورت کا دوسری سورت سے ربط و مناسبت دل نشین انداز میں واضح کیا گیا ہے۔ ذیل میں علامہ رازی کے نظم و مناسبت سے متعلق نظریات ذکر کیے جاتے ہیں:

علامہ رازی اس بات کے قائل نظر آتے ہیں کہ ہر سورت کا ایک مرکزی مضمون اور موضوع

ہوتا ہے اور سورت کی تمام آیات اسی سے متعلق ہوتی ہیں۔ اس طرح ہر سورت ایک وحدت میں ڈھل جاتی ہے۔

سورۃ حم سجدہ کی آیت ﴿وَلَوْ جَعَلْنَاهُ قُرْآنًا أَعْجَمِيًّا لَقَالُوا لَوْلَا فُصِّلَتْ ﴿۷۹﴾﴾ کا ربط بیان کرتے ہوئے رقمطراز ہیں:

”و كل من انتصف ولم يتعسف علم انا اذا افسرنا هذه الایة على الوجه الذى ذكرناه صارت هذه السورة من اولها الى آخرها كلاما و احدا منتظما مسوقا نحو غرض واحد،، (۸۰)

ہر شخص جو ہٹ دھرمی کی بجائے انصاف سے کام لے گا تو جیسے ہم نے اس آیت کی تفسیر کی ہے، اسے یہ بات معلوم ہو جائے گی کہ یہ سورت اول سے لے کر آخر تک ایک وحدت میں ڈھلی ہوئی ہے اور اس کی تمام آیات ایک موضوع سے متعلق ہیں

علامہ رازی قرآن کو حسن ترتیب اور نظم کی وجہ سے معجزہ مانتے ہیں۔ علامہ رازی سورۃ بقرہ کے نظم کے بارے میں یوں تبصرہ کرتے ہیں:

”و من تأمل فى لطائف نظم هذه السورة و فى بدائع ترتيبها علم أن القرآن كما أنه معجز بحسب فصاحة الفاظه و شرف معانيه فهو أيضا معجز بحسب ترتيبه و نظم آياته و لعل الذين قالوا أنه معجز بحسب اسلوبه ارادوا ذلك الا أنى رأيت جمهور المفسرين معرضين عن هذه اللطائف غير متنبهين لهذه الامور وليس الامر فى هذا الباب كما قيل:

و النجم تستصغر الأبصار رؤيته والذنب للطرف لا لنجم فى الصغر،، (۸۱)

جو بھی اس سورۃ کے نظم کے لطائف اور بے مثال ترتیب میں غور کرے گا تو اس کو معلوم ہو گا کہ قرآن جیسے فصاحت الفاظ اور معانی کی بناء پر معجزہ ہے ایسے ہی اپنی آیات کی ترتیب اور نظم کی بناء پر معجزہ ہے اور شاید جن لوگوں نے قرآن کو اپنے اسلوب کی وجہ سے معجزہ کہا ہے ان کی مراد بھی یہ ہے۔ تاہم میں نے اکثر مفسرین کو ان لطائف سے اعراض کیے ہوئے ہیں۔ اور بے خبر دیکھا ہے اور کیا بات یوں نہیں ہے جیسے اس شعر میں بیان کی گئی ہے؟ تارے آنکھوں کو دیکھنے میں چھوٹے لگتے ہیں۔ قصور آنکھوں کا ہے نہ کہ ستارے چھوٹے ہیں۔

علامہ رازی کو فنِ نظم پر اتنا وسیع عبور ہے کہ ایک آیت کا ماقبل آیت سے تین تین اور چار چار وجوہ سے ربط بیان کرتے ہیں مثلاً آیت ﴿ اَمِنَ الرَّسُوْلُ بِمَا اُنزِلَ اِلَيْهِ مِنْ رَبِّهِ وَالْمُؤْمِنُوْنَ ﴾ (۸۲) کا ماقبل آیت سے چار وجوہ سے ربط بیان کیا ہے۔

الف: جب ماقبل آیت میں اللہ تعالیٰ نے اپنا کمال علم، قدرت اور شاہی بیان فرمائے ہیں تو یہاں کمال ربوبیت تعالیٰ ہیں تو اس کے فوراً بعد مؤمنین کی کمال بندگی، عاجزی اور فرمانبرداری کا ذکر فرمایا، تو کمال ربوبیت کے ذکر کے ساتھ کمال عبودیت کا ذکر بھی آ گیا اللہ کے عمومی فضل سے امید ہے کہ وہ قیامت کے دن اپنا کمال فضل، رحمت اور احسان ہم پر فرمائے گا۔

ب: ماقبل آیت میں فرمایا کہ اللہ پر ہماری پوشیدگی، ظاہر، باطن اور اعلانیہ کوئی چیز مخفی نہیں پھر اس کے بعد اللہ تعالیٰ نے ہماری طرف سے اپنی تعریف بیان فرما دی جیسے وہ اپنے فضل سے فرما رہے ہیں کہ اے میرے بندے اگرچہ میں تیرے تمام احوال سے واقف ہوں لیکن ذکر صرف تیری مدح اور ثناء کا کروں گا تاکہ تجھے معلوم ہو جائے کہ جیسے میں علم قدرت اور بادشاہی میں کامل ہوں ایسے ہی میں سخاوت، رحمت اور حسنات کے اظہار اور سینات کی تسخیر میں کامل ہوں۔

ج: سورہ کی ابتداء متقین کی مدح سے ہوئی ﴿ الَّذِيْنَ يُؤْمِنُوْنَ بِالْغَيْبِ ﴾ (۸۳) اور آخر سورہ میں بتلایا کہ جن کی شروع سورہ میں مدح ہوئی وہ امت محمد ﷺ ہیں تو فرمایا ﴿ وَالْمُؤْمِنُوْنَ كُلُّ اَمْنٍ بِاللّٰهِ وَمَلٰئِكَتِهٖ وَكُتُبِهٖ وَرُسُلِهٖ ﴾ (۸۴) پھر فرمایا ﴿ وَقَالُوْا سَمِعْنَا وَاَطَعْنَا ﴾ اور اس سے مراد ﴿ وَيَقِيْمُوْنَ الصَّلٰوةَ وَمِمَّا رَزَقْنٰهُمْ يُنْفِقُوْنَ ﴾ (۸۵)

د: جب اللہ تعالیٰ نے اس سورہ میں انواع و اقسام کے احکام ذکر فرمائے تو کہا امن الرسول یعنی رسول ﷺ نے پہچان لیا ہے کہ یہ اللہ کی طرف سے وحی کی گئی ہے اور جس نے خبر دی ہے وہ اللہ کی طرف سے بھیجا ہوا فرشتہ ہے، تحریف کرنے سے مبرا ہے، پھر رسول اللہ ﷺ کا ایمان ذکر کیا جو اول درجہ کا ہے اور اس کے بعد مؤمنین کا اس پر ایمان ذکر کیا جس کا درجہ اس کے بعد آتا ہے۔ (۸۶)

الشیخ الاکبر محی الدین ابن عربی (۵۶۰-۶۳۸ھ) (۸۷)

علامہ ابن عربی اپنی تفسیر ”تفسیر القرآن الکریم“ کے پہلے جملے کی ابتداء اللہ تعالیٰ کی حمد کے ساتھ قرآن کریم میں نظم کے اثبات سے کرتے ہیں کہ تمام تعریفیں اس اللہ کے لیے ہیں جس نے اپنا کلام نظم والا بنایا:

، الحمد لله الذی جعل مناظم کلامه،، (۸۸)

اس سے اندازہ لگایا جا سکتا ہے کہ علامہ ابن عربی قرآن کریم میں نظم کے کس حد تک قائل ہیں اور اس کو اہم سمجھتے ہیں۔ قرآن کریم میں ایک ہی مضمون کی آیات بار بار آتی ہیں جن کا ماقبل آیات سے گہرا تعلق ہوتا ہے اور اس کا مفہوم ماقبل آیات کے مطابق بیان کرنے کی ضرورت ہوتی ہے نہ کہ ہر مقام پر ماقبل و مابعد کا لحاظ رکھے بغیر اسی مفہوم کو دہرا دیا جائے۔ علامہ ابن عربی نے اس تکرار کو ختم کرنے کا اہتمام کیا ہے، مقدمہ تفسیر میں لکھتے ہیں:

، الفہم لا تنحصر فیما فہمت و علم اللہ لا یتقید بما علمت،، (۸۸)

میں نے یہ تفسیر لکھنی شروع کی اور نظم قرآن اور ترتیب کا اس طرح خیال رکھا ہے کہ مکرر کلام اور تشابہ اسالیب کا اعادہ نہیں کیا اور جس کو صحیح تاویل قبول نہیں کرتی تھی یا جس کی ضرورت نہیں تھی میں نے اس کو ذکر نہیں کیا، اور میں یہ دعویٰ نہیں کرتا کہ جو کچھ میں نے بیان کیا ہے اس کا حق ادا کر دیا ہے، نہیں بلکہ جو کچھ میں نے سمجھا ہے وجوہ فہم اس تک محدود نہیں ہیں اور اللہ کا علم میرے علم سے بہت وسیع ہے۔

ابن زبیر ثقفی (۶۶۷-۷۰۸ھ) (۹۱)

ابن زبیر ثقفی کہتے ہیں کہ قرآن کریم نے اپنے اندر غور و فکر کرنے کی دعوت دی ہے اور غور و فکر کے بہت سے میدان ہیں ایک ان میں سے نظم بھی ہے۔

نظم کے حق میں ابن زبیر یہ دلیل بھی دیتے ہیں کہ قرآن کریم کی موجودہ ترتیب تو قیفی ہے، مکی آیات و سور پر مدنی آیات و سور بہت سے مقامات پر مقدم ہیں، تو اس سے واضح ہوا کہ قرآن میں نظم و ترتیب کی مکمل رعایت ہے۔ (۹۲)

ابن زبیر نے قرآن کریم کی تمام سورتوں کا باہم ربط بیان کیا ہے آپ سے پہلے آیات کے باہمی ربط پر بات تو ہوئی ہے لیکن سورتوں کے باہمی نظام پر غالباً سب سے پہلے آپ نے قلم اٹھایا ہے۔ آپ انتہائی اختصار کے ساتھ ہر سورت کا مدعا اور اس سورت کے مضامین کا خلاصہ پیش کرتے ہیں جس میں سورہ کا اندرونی نظام سامنے آ جاتا ہے اور جگہ جگہ آیات کا باہمی ربط بھی بیان کرتے ہیں جس سے سورہ کے اندرونی اجزاء کے نظم اور اس کے اصل موضوع کو سمجھنے میں مدد ملتی ہے۔

ابن زبیر ثقفی کا سورتوں کے باہم ربط بیان کرنے کا انداز نہایت اہم اور مفید ہے وہ قریبی

و متصل سورتوں کا ایک دوسرے کے ساتھ نظم بیان کرتے ہوئے کسی سورت کے داخلی نظم کا مطالعہ اس طور سے کرتے ہیں کہ اس کی سابقہ اور لاحقہ سورتوں کے ساتھ اس کا تعلق نظر آئے ان کے نزدیک سورتوں کو مفہوم و معنی کے لحاظ سے مرتب کیا گیا ہے اس لیے ان کا مطالعہ کرتے ہوئے یہ دیکھنا ضروری ہے کہ ان کا ایک دوسرے کے ساتھ کیا تعلق ہے۔

ابن زبیر ثقفی بعض اوقات یہ بھی بتاتے ہیں کہ سورہ فاتحہ اور دوسری سابقہ سورتوں کے ساتھ زیر نظر سورہ کے ربط کی کیا بنیاد ہے (۹۳)

بدر الدین محمد بن عبد اللہ زرکشی (۷۴۵-۷۹۴ھ) (۹۴)

علامہ زرکشی نے علوم قرآن پر ,,البرهان فی علوم القرآن,, کے نام سے کتاب لکھی ہے اور اس میں انہوں نے معرفة المناسبات بین الایات کے عنوان سے نظم قرآن پر تفصیلی بحث کی ہے۔ اس میں انہوں نے آیات و سور کے ما بین ربط کی اقسام، نظم کے اسباب کے مخفی قرینے اور نظم کے بارے میں علماء کے اقوال پیش کیے ہیں۔

زرکشی مناسبت کے بارے میں لکھتے ہیں:

,,المناسبة أمر معقول اذا عرض على العقول تلقتة بالقبول وكذلك المناسبة في فواتح الآی و خواتمها و مرجعها والله أعلم الى معنى ما رابط بينهما عام أو خاص عقلي أو حسی او خیالی و غیر ذلك من العلاقات او التلازم الذهنی كالسبب و المسبب والعلة و المعلول و النظیرین و الضدین و نحوه أو التلازم الخارجی كالمرتب على ترتيب الوجود الواقع فی باب الخبر,, (۹۵)

مناسبت ایک معقول امر ہے جب عقول پر پیش کی جاتی ہے تو وہ اسے قبول کرتی ہیں اور مناسبت آیات کی ابتداء، انتہاء اور ان کے مرجع میں ہوتی ہے اور یہ ایسا قرینہ ہوتا ہے جو ان کے درمیان مناسبت پیدا کر دیتا ہے اور یہ عام، خاص عقلی، حسی، خیالی اور اس کے علاوہ کسی اور مناسبت سے ہو سکتا ہے یا یہ قرینہ تلازم ذہنی ہوتا ہے جیسے سبب اور مسبب، علت اور معلول، نظیرین، ضدین اور اس کی طرح کوئی اور ہو سکتا ہے یا یہ معنی رابط تلازم خارجی ہو سکتا ہے جو خبر کے باب میں پائی جانے والی ترتیب پر مرتب ہوتا ہے۔

سورتوں کی ترتیب کے بارے میں زرکشی کہتے ہیں کہ یہ بات ثابت شدہ ہے کہ سورتوں کی ترتیب تو قیفی ہے ہر سورت کے افتتاح کا اس سے پہلے ختم ہونے والی سورت کے خاتمہ کے ساتھ

رابطہ ہوتا ہے، پھر یہ رابطہ کبھی ظاہر ہوتا ہے اور کبھی مخفی ہوتا ہے مثلاً سورت فاطر کا افتتاح الحمد سے ہو رہا ہے اور یہ اپنی ماقبل ختم ہونے والی سورت کے خاتمہ سے مناسب ہے ﴿وَحِيلَ بَيْنَهُمْ وَبَيْنَ مَا يَشْتَهُونَ كَمَا فُعِلَ بِأَشْيَاعِهِمْ مِّن قَبْلُ﴾ (۹۶) اور جیسے اللہ تعالیٰ کا ارشاد ہے ﴿فَقُطِعَ دَابِرَ الْقَوْمِ الَّذِينَ ظَلَمُوا. وَالْحَمْدُ لِلَّهِ رَبِّ الْعَالَمِينَ﴾ (۹۷)

اور جیسے سورت حدید کا افتتاح تسبیح کے ساتھ ہو رہا ہے اور یہ سورت واقعہ کے اختتام کے مطابق ہے اور جیسے سورۃ البقرہ کا افتتاح ﴿الْمَ ذَلِكُ الْكِتَابُ لَا رَيْبَ فِيهِ﴾ اس میں اشارہ ہے الصراط کی طرف اللہ تعالیٰ کے ارشاد ﴿اهْدِنَا الصِّرَاطَ الْمُسْتَقِيمَ﴾، جیسے انہوں نے سیدھا راستہ طلب کیا تو انہیں کہا گیا کہ یہ وہ راستہ ہے جو تم نے مانگا اس کی طرف یہ کتاب راہنمائی کرے گی اسی طرح سورت السراء کی ابتداء تسبیح کے ساتھ ہے اور سورت کہف کی تحمید کے ساتھ ہے کیوں کہ تسبیح، تحمید پر مقدم ہوتی ہے جیسے کہا گیا ہے، سبحان الله و الحمد لله۔ (۹۸)

اسی طرح زرکشی نے آیات کا باہمی ربط بیان کیا ہے اور کہا ہے کہ مفسرین کو ہر حال میں نظم کا خیال رکھنا چاہئے۔

لكن محط نظر المفسر مراعاة نظم الكلام الذى سيق له وان خالف أصل الوضع اللغوى لثبوت التجوز، و لهذا ترى صاحب الكشاف يجعل الذى سيق له الكلام متعمدا حتى كان غير مطروح (۹۹)

مفسر کو نظم کلام کی رعایت سے ہی آیات کے مفہوم کا تعین کرنا چاہیے خواہ اس کے لیے لغوی معنی کی بجائے اس کا مجازی معنی ہی کیوں نہ لینا پڑے، یہی وجہ ہے کہ صاحب کشاف جب آیات کا مفہوم سیاق کلام کی رعایت سے بیان کرتے ہیں تو اس طرح پختگی سے بیان کرتے ہیں کہ گویا اس کے علاوہ وہاں کوئی اور مفہوم ہو ہی نہیں سکتا۔

برهان الدین بقاعی (۸۰۹-۸۸۵ھ) (۱۰۰)

علامہ بقاعی نے اپنی تفسیر نظم الدرر فی تناسب الآیات و السور میں قرآن کریم کی آیات اور سورتوں میں باہم ربط بیان کیا ہے۔ اپنی تفسیر کا آغاز یوں کرتے ہیں۔

،، الحمد لله الذى أنزل الكتاب متناسبا سورته و آياته، متشابها فواصله و غاياته،، (۱۰۱)
تمام تعریفیں اللہ کے لیے ہیں جس نے اپنی کتاب کو اس طرح نازل فرمایا کہ اس کی سورتیں اور آیات باہم متناسب ہیں اور وہ اپنے فواصل اور اپنے اہداف میں مشابہت رکھتی ہے۔

غالباً بقاعی پہلے مفسر ہیں جنہوں نے قرآن کریم کی سورتوں کا باہم ربط بیان کیا اور آپ سے قبل مفسرین میں سے کسی نے قرآن کریم کی سورتوں کا باہمی ربط بیان کیا اور کسی نے صرف آیات کا، لیکن بقاعی نے دونوں کو لیا ہے آپ اپنی تفسیر کے مقدمہ میں لکھتے ہیں:

یہ ایک عجیب کتاب ہے جو ایسے فن میں اعلیٰ مرتبہ رکھتی ہے جس میں مجھ پر کسی نے سبقت نہیں کی اور نہ کسی نے اس کی گہرائیوں میں اترنے کی کوشش کی ہے۔ میں ان شاء اللہ اس میں سورتوں اور آیات کی ترتیب میں مناسبت ذکر کروں گا۔ میں نے اس میں طویل عرصہ تک غور کیا ہے اور یہ سب کچھ میں نے اللہ تعالیٰ کے ارشاد ﴿وَلْيَتَذَكَّرْ أُولُوا الْأَلْبَابِ﴾ (۱۰۲)

علامہ بقاعی اس طرف بھی رہنمائی کرتے ہیں کہ سورتوں اور آیات کے مابین ربط کیسے معلوم کیا جائے۔

،،انک تنظر الغرض من المقدمات (وتنظر الی مراتب تلک المقدمات) فی القرب و البعد من المطلوب و تنظر عند اجترار الکلام فی المقدمات الی مایستتبعه من استشراف نفس السامع الی الاحکام و اللوازم التابعة له تقتضی البلاغة شفاء العلیل عناء الاستشراف الی الوقف علیها فهذا الامر الکلی المعین علی حکم الربط بین جمیع اجزاء القرآن و اذا فعلته تبین لک ان شاء الله وجه النظم مفصلاً بین کل آية و آية فی کل سورة،، (۱۰۳)

تم اس مقصد پر اپنی توجہ مرکوز کرو جس کا تقاضا سورت کا سیاق کرتا ہے پھر ان مقدمات پر غور کرو جو اس مقصد سورت کے لیے ضروری ہیں۔ جب یہ مقدمات قریبی و بعیدی ایک دوسرے کا ساتھ دینے لگیں اور جب کلام کے ذریعے ان مقدمات کا سیاق معلوم ہو جائے تو دیکھو کہ سننے والا بلاغت کے نقطہ نظر سے کون سے احکام و لوازم سننا چاہتا ہے تاکہ قرآنی معرفت کے ذریعے اس کی تشنگی دور کی جا سکے۔ قرآن کے تمام اجزاء میں ربط کا قاعدہ کلیہ یہی ہے اور اگر تم نے ایسا ہی کیا تو ان شاء اللہ تم پر ہر آیت اور سورت کا تفصیلی ربط کھل جائے گا۔

جلال الدین سیوطی (۸۴۹-۹۱۱ھ) (۱۰۴)

علامہ سیوطی علوم قرآن میں مہارت تامہ رکھتے تھے اس فن پر آپ کی کتب یہ ہیں:

۳. التحبیر فی علوم التفسیر

۴. تناسق الدرر فی تناسب السور

۵. قطف الازهار فی کشف الاسرار ۶. مراصد المطالع فی تناسب المقاطع و المطالع ..

نظم قرآن کے مطابق آپ کی تفسیر الدر المنثور مفید تفسیر ہے۔ الاقان میں انہوں نے آیات اور سورتوں کی مناسبت پر ایک مستقل باب قائم کیا ہے۔ اس میں علامہ سیوطی نے تمام متقدمین علماء کے نظم سے متعلق اقوال نقل کرنے کی کوشش کی ہے۔

مثلاً علامہ ابن العربی کا یہ قول نقل کرتے ہیں:

،ارتباط آی القرآن بعضها ببعض حتى يكون كالكلمة الواحدة متسعة المعاني و منتظمة المباني علم عظیم لم يتعرض له الا عالم واحد عمل فيه سورة البقرة ثم فتح الله لنا فيه فلما لم نجد له حملة و راينا الخلق با و صاف البطله ختمنا عليه و جعلناه بيننا و بين الله ورددناه اليه،، (۱۰۵)

قرآن کی آیتوں کا ایک دوسرے کے ساتھ یوں ربط دینا کہ وہ سب مل کر ایک باہم مناسبت رکھنے والے الفاظ اور مسلسل معانی کا کلمہ ہو جائے، نہایت شریف اور عظیم علم ہے اور بجز ایک عالم کے کسی نے اس کو ہاتھ نہیں لگایا۔ اس نے بھی سورۃ البقرہ میں اس کو استعمال کیا تھا اور پھر اللہ تعالیٰ نے یہ دروازہ ہم پر کھول دیا مگر جب ہم نے اس کے واسطے کوئی اٹھانے والا شخص نہیں پایا اور تمام خلق کو سست و کاہل دیکھا تو اس بحث کو مہر کر کے تہ کر رکھا اور یہ اپنے اور اپنے خدا تعالیٰ کے مابین ہی محدود رکھ کر اس کا تکلمہ اس کی مرضی پر چھوڑ دیا۔

علامہ سیوطی علم نظم و مناسبت کو نہایت مفید علم قرار دیتے ہوئے لکھتے ہیں:

اور مناسبت کا فائدہ یہ ہے کہ وہ اجزائے کلام کو باہم بستہ اور پیوستہ بنا دیتی ہے اور اس طریقے سے ارتباط کلام کی قوت بہت بڑھ جاتی ہے اور تالیف کلام کا حال اس عمارت کی طرح ہو جاتا ہے جو کہ نہایت محکم اور مناسب اجزاء رکھنے والی ہو۔ (۱۰۶)

علامہ سیوطی یہ بھی بتاتے ہیں کہ ربط کن وجوہ سے ہوتا ہے تاکہ متلاشی نظم کو سہولت رہے اسی طرح علامہ سیوطی سورتوں کے نظم کو بھی تفصیلاً بیان کرتے ہیں اگر علامہ سیوطی کی نظم و مناسبت سے متعلق بحث سے استفادہ کیا جائے تو قرآن کا نظم تلاش کرنا آسان ہو جاتا ہے۔

شاہ ولی اللہؒ (۱۱۱۴-۱۱۷۶ھ) (۱۰۷)

شاہ ولی اللہؒ نظم اور مناسبت کی تحقیق اور جستجو کی ستائش کرتے ہیں۔ نظم کی اہمیت سے بھی آگاہ ہیں، لیکن وہ پورے قرآن کریم میں ہر جگہ نظم و مناسبت کی تلاش کو لازمی نہیں سمجھتے اور نہ ہی نظم کو اعجاز قرآن کا حصہ سمجھتے ہیں بلکہ ان کا موقف یہ ہے کہ قرآن حکیم کے اسلوب میں ادب قدیم کی رعایت کی گئی ہے چنانچہ آپ فرماتے ہیں:

قرآن مجید جس دور میں نازل ہوا اسی دور کی تصنیفی نکتہ سنجیوں اور تالیفی نزاکتوں کی رعایت اس میں کی گئی ہے۔ قرآن مجید میں ادباء متاخرین کے ادبی رجحانات اور تصنیفی قیود و شرائط کی تلاش بے سود ہے۔ کسی کتاب کے ایک لفظ کا دوسرے لفظ سے اور ایک جملہ کا دوسرے جملہ سے، ایک باب کا دوسرے باب سے ظاہری ربط اور لکھی ہوئی مناسبت کا پایا جانا عہد جاہلی یا قدیم عرب کے یہاں بلاغت کا جزء اعظم نہیں سمجھا جاتا تھا یہ شرطیں اور کتاب میں ادب کی یہ قدریں ادباً متاخرین کی پیدا کردہ ہیں قرآن کے مخاطب اول عرب قدیم ہیں۔ انداز بیان میں ان کی رعایت کی گئی ہے اس لیے آیات قرآنی میں ہر جگہ ظاہری ربط اور کھلی ہوئی مناسبت کا پایا جانا ضروری نہیں پھر خود ہی سوال قائم کرتے ہیں کہ اگر پوچھا جائے کہ قرآن مجید میں ان مطالب و مفہیم کو بیان کرتے ہوئے ربط و ترتیب کا پورا لحاظ کیوں نہ کیا گیا؟ اس کے جواب میں خود ہی فرماتے ہیں کہ اگرچہ خداوند تعالیٰ کی قدرت کاملہ کے لیے یہ کوئی بعید بات نہ تھی لیکن موجود اسلوب کے مطابق قرآن کریم کو مربوط نہ پیش کرنے میں ایک حکمت ہے اور وہ یہ ہے کہ اسلوب بیان ادب و زبان میں ان کی رعایت مطلوب تھی جو قرآن مجید کے مخاطب اول تھے، (۱۱۳)

شاہ ولی اللہؒ نے مناسبات اور نظم قرآن پر اصولی بحث اپنی نادر الوجود تصنیف ”الفوز الکبیر فی اصول التفسیر“ میں پیش کی ہے اور مناسبات کے سلسلہ میں آپ کا موقف ابن العربی اور امام فخرالدین رازی سے مختلف ہے چنانچہ آپ فرماتے ہیں: ”کہ قرآن مجید جس دور میں نازل ہوا اسی دور کی تصنیفی نکتہ سنجیوں اور تالیفی نزاکتوں کی رعایت اس میں کی گئی ہے۔ قرآن مجید میں ادباء متاخرین کے ادبی رجحانات اور تصنیفی قیود و شرائط کی تلاش بے سود ہے کسی کتاب کے ایک لفظ کا دوسرے لفظ سے اور ایک جملہ کا دوسرے جملہ سے ایک باب کا دوسرے باب سے اظہاری ربط اور

لکھی ہوئی مناسبات کا پایا جانا عہد جاہلی قدیم عرب کے یہاں بلاغت کا جزو اعظم نہیں سمجھا جاتا تھا۔ یہ شرطیں اور یہ قدریں ادباء متأخرین کی پیدا کردہ ہیں۔

قرآن کے مخاطب اول عرب قدیم ہیں، انداز بیان میں ان کی رعایت کی گئی ہے اس لیے آیات قرآنی میں ہر جگہ ظاہری ربط اور کھلی ہوئی مناسبت کا پایا جانا ضروری نہیں ہے۔ پھر آپ یہ سوال قائم کرتے ہیں کہ،، اگر پوچھا جائے کہ قرآن مجید میں ان مطالب و مفہوم کو بیان کرتے ہوئے ربط و ترتیب کا پورا پورا لحاظ کیوں نہ کیا گیا اس کے جواب میں آپ فرماتے ہیں،، کہ اگرچہ خداوند تعالیٰ کی قدرت کاملہ سے یہ کوئی بعید بات نہ تھی لیکن موجودہ اسلوب کے مطابق قرآن کو مرتب و مربوط نہ پیش کرنے میں ایک حکمت ہے اور وہ یہ ہے کہ اسلوب بیان، ادب و زبان میں ان کی رعایت مطلوب تھی جو قرآن کے مخاطب اول تھے، (۱۰۸) پھر آگے چل کر شاہ صاحب اس شبہ کا بھی ازالہ کرتے ہیں کہ کیا قرآنی تعلیمات کو ایسے اسلوب میں پیش کرنا بہتر نہ ہوتا کہ بعد کے ادوار میں اس کی بلاغت متاثر نہ ہو آپ فرماتے ہیں کہ، شریعت کے اسرار و رموز کو جاننے والا اس بات سے واقف ہے کہ انسانوں کی تربیت میں کون کون سی چیز بیان کرنی چاہئیں ساتھ ہی علوم پہنچانا نہ پر بھی اس کی نظر ہو تو یقیناً اس کو اعتراف کرنا پڑے گا کہ قرآن میں ان علوم کو پیش کرنے کا جو اسلوب اختیار کیا گیا ہے اس سے بہتر اور معیاری طریقے کا انتخاب ممکن نہ تھا۔ (۱۰۹) پھر آگے چل کر آپ یہ وضاحت بھی فرماتے ہیں کہ،، قرآن کا اسلوب شروع سے آخر تک مکتوب یا پیغام کا سا انداز رکھتا ہے،“ (۱۱۰)

جدید مصر کا تفسیری ادب

جدید مصر کی تفسیر سے متعلق تصانیف میں ایک نیا رنگ ابھرا ہے جسے ہم ادبی اور اجتماعی اسلوب کا نام دے سکتے ہیں اس طرز تفسیر کا طرہ امتیاز یہ ہے کہ اس میں پرکشش انداز میں ان مطالب و معانی پر توجہ دی گئی ہے جو قرآن کا اصل مقصود اور نصب العین ہے پھر عالم انسانیت کے اجتماعی اور عمرانی مسائل پر قرآنی نصوص کا انطباق کیا گیا ہے۔ شیخ محمد عبدہ کو اس تفسیری مکتب فکر کا بانی تسلیم کیا جاتا ہے (۱۱۱)

آپ کے تفسیری لیکچروں کو آپ کے شاگرد علامہ رشید رضا قلمبند کرتے تھے اور المنار میں شائع کرتے تھے۔ یہ سلسلہ سورۃ النساء تک ہی پہنچا تھا کہ محرم ۱۳۲۳ھ کو آپ نے داعی اجل کو لبیک کہہ دیا شیخ نے نظم قرآن سے متعلق محیر العقول حقائق کا انکشاف فرمایا اور ایسے اصول وضع

فرمائے جس سے تفسیری رجحانات میں قابل قدر تبدیلی پیدا ہوئی۔ آپ کے منہاج کو آپ کے شاگرد رشید رضا ۱۳۵۴ھ اور محمد مصطفیٰ مراغی ۱۳۳۵ھ نے اپنی تفاسیر میں بڑی خوبی سے اپنایا۔ اس فن میں علماء دیوبند کی خدمات بھی قابل ذکر ہے:

شیخ الحدیث مولانا انور شاہ کشمیری (۱۴۵۴ھ) جنہوں نے مناسبات کی بعض دقیق اور مشکل وجوہ کا حل تلاش کیا اور اہم نکات کا اضافہ کیا۔ ابن العربی اور امام رازی کی طرح آپ قرآنی مفردات، ترتیب، ترکیب اور حقائق و مقاصد سب ہی وجوہ سے قرآنی حکیم کے اعجاز کے قائل ہیں۔ (۱۱۲) اپنے موقف کی تائید میں آپ نے ”مشکلات القرآن“ تحریر فرمائی جسے آپ کے شاگرد مولانا یوسف بنوری نے کچھ اضافہ کے ساتھ، ”پیتمۃ البیان لمشکلات القرآن“ کے عنوان سے ادارہ مجلس علمی کی طرف سے شائع کیا۔

مولانا اشرف علی تھانویؒ ۱۳۶۲ھ نے اپنی تفسیر بیان القرآن میں روابط آیات و سور کو خاص اہمیت سے پیش کیا اور اس خاص موضع پر آپ نے اردو میں، ”سبیل النجاح“، (۱۱۳) اور عربی میں، ”سبق الغایات فی نسق الآیات“، کے عنوانات سے دو رسالے تحریر فرمائے اور سورۃ فاتحہ سے لے کر سورۃ الناس تک الگ الگ فصلوں میں ارتباط آیات ماخذ کے حوالوں کے ساتھ نافع اور مختصر گفتگو کی ہے۔ آپ کے خلیفہ مفتی محمد شفیع نے معارف القرآن اور مولانا ادیس کا نڈھلوی نے اپنی تفسیر معارف القرآن میں آپ ہی کی نیچ اور اصولوں کی روشنی میں مناسبات اور روابط کی بحثوں کو آگے بڑھایا اور انوکھی توجیہات اور نکات کا اضافہ فرمایا۔

حضرت مولانا عبید اللہ سندھی ۱۳۶۵ھ جو حکمت ولی اللہ کے امین تسلیم کیے جاتے ہیں۔ آپ نے قرآن حکیم میں نظم کے مسئلہ پر چالیس سال تک غور فرمایا آپ فرماتے ہیں کہ ”میں نے شاہ ولی اللہ کی حکمت کی روشنی میں قرآن مجید کے چند مقاصد متعین کئے ہیں پھر ان کے پیش نظر ہر سورت کے ایک خاص مرکزی مضمون کا تعین کیا ہے اور اس طرح سورتوں میں تسلسل قائم کرنے میں کامیاب کاوش کی ہے۔“ (۱۱۴)

مولانا حسین علیؒ (۱۳۶۲ھ) (۱۱۷) نے چالیس سال سے زائد عرصہ تک تفسیری موضوعات پر غور کیا۔ آپ نے اپنی تصنیف ”بلغۃ الحیران“ میں سورۃ فاتحہ سے والناس تک علیحدہ علیحدہ ارتباط اور تناسب پر سیر حاصل بحث کی ہے، مولانا حسین علیؒ کے نزدیک سارے قرآن میں چار موضوعات پر بحث ہوئی ہے اور باقی تمام امور ان چار موضوعات سے متعلق ہیں۔ (۱۱۶)

مولانا حسین علیؒ کے نزدیک ہر سورت کا ایک دعویٰ یعنی اس کا محور اور مرکزی مضمون ہوتا ہے جو اس میں ایک بار یا کئی بار پوری صراحت سے مذکور ہوتا ہے اور سورۃ کی باقی تمام آیتیں بلاواسطہ یا بالواسطہ اسی کے گرد گھومتی اور کسی نہ کسی طرز سے اس کے ساتھ متعلق ہوتی ہیں مثلاً بعض آیتوں میں مرکزی دعویٰ کے دلائل عقلیہ اور دلائل نقلیہ مذکور ہوں گے بعض آیتوں میں مرکزی موضوع پر تنویر ہوگی کہیں اصل دعویٰ کے مختلف پہلوؤں کو واضح کرنے کے لیے اس کا اعادہ ہوگا۔ بعض آیتوں میں اصل دعویٰ کے ماننے والوں کے لیے دنیاوی اور اخروی بشارت اور نہ ماننے والوں کے لیے دنیاوی اور اخروی تحویف کا ذکر ہوگا وغیرہ ذالک۔ (۱۱۷)

مولانا حسین علیؒ کے شاگردوں نے بھی اس میدان میں بہت اہم کام کیا ہے مولانا غلام اللہ خان کی ”جواہر القرآن“ اردو زبان میں نظم کے میدان میں ایک اہم اضافہ ہے۔

اسی مکتبہ فکر سے فیض یاب بعض دوسرے اصحاب نے بھی اس موضع پر کام کیا ہے جن میں صوبہ سرحد ضلع مردان کے مولانا محمد طاہر کی تصنیف ”سمط الدرر فی ربط الآیات و السور“ بہت اہم ہے اس کتاب کے ۲۵۴ صفحات ہیں۔ یہ متعدد دفعہ شائع ہو چکی ہے۔ ابھی میرے سامنے اس کتاب کا بہت پرانا نسخہ جو کہ ہاتھ سے لکھا گیا ہے موجود ہے جس پر تاریخ اشاعت وغیرہ درج نہیں اور صفحہ عنوان کے بالکل نیچے لکھا گیا ہے (کتبہ: فضل غفور، کالو خانی)

اس کتاب کا آخری ایڈیشن حال ہی میں شائع ہوا۔ فہرست مضامین کتاب کے آخر میں ہے، نفس مضمون کے اعتبار سے یہ کتاب امتیازی شان رکھتی ہے اس کتاب کی ابتداء میں سورۃ الفاتحہ کی تفسیر قدرے تفصیل سے ہے اور پھر ہر سورۃ کی ابتداء میں سورۃ کے اسماء ذکر کیے گئے ہیں اور پھر چند امور کا اہتمام کیا گیا ہے۔

۱: ہر دو سورتوں کے آپس میں ربط اور تعلق کی وجوہات ذکر کی ہیں۔

۲: سورتوں کا اصل مقصد جسے دعویٰ السورۃ سے تعبیر کیا جاتا ہے۔

۳: مضمون کے اعتبار سے سورۃ کی تقسیم

۴: امتیازات السورۃ یعنی وہ وجوہات جن کی وجہ سے یہ سورۃ دیگر سورتوں سے ممتاز ہے اور ساتھ ساتھ سورۃ کا حاصل بھی ذکر کرتا ہے۔

مولانا حمید الدین فراہیؒ (۱۲۸۰-۱۳۴۹ھ) نے عمر کا ایک بڑا حصہ نظم قرآن کی جستجو میں

صرف کیا اور یہ نتیجہ نکالا کہ قرآن مجید کی ہر سورت کا ایک عمود یا ایک مرکزی مضمون ہوتا ہے جو مطالب سورہ کی شیرازہ بندی کا کام دیتا ہے اور تمام بکھرے ہوئے موتیوں کو جمع کر کے ایک لڑی میں پرو دیتا ہے، عمود کا سررشتہ پوری سورت کو کثرت مضامین کے باوجود ایک وحدت میں تبدیل کر دیتا ہے۔

”اعلم ان تعیین عمود السورة، هو اقلید لمعرفة نظامها و لكنه اصعب المعارف و يحتاج الى شدة التأمل و التمحيص في مطلب السورة المتماثلة و المتجاوزة حتى يلوح العمود كفلق الصبح فيضىء به السورة كلها و يتبين نظامها و تاخذ كل آية محلها الخاص و يتعين من التاويلات المحتملة،“ (۱۱۹)

سورہ کے عمود کی تعیین سورہ کے نظام کی کنجی ہے، لیکن اس کی پہچان سخت مشکل مرحلہ ہے اس کے لیے اس سورہ کے مضامین پر شدید غور و خوض کرنے کی ضرورت ہوتی ہے اور اس کے علاوہ آس پاس کی سورتوں کا بھی، اور ان سورتوں کا بھی جو زیر غور سورہ سے متماثل ہوں، پوری دقت نظر کے ساتھ مطالعہ کیا جائے اور ان کے مطالب پر بار بار نگاہ ڈالی جائے یہاں تک کہ فلق صبح کی طرح عمود روشن ہو جائے اور جب عمود مل جاتا ہے تو تمام سورہ کا نظام واضح ہو جاتا ہے اور ہر آیت اپنا مخصوص مقام حاصل کر لیتی ہے اور ممکنہ تاویلات میں سے راجح کا تعین کرنا آسان ہو جاتا ہے۔

خلاصہ یہ ہے کہ علم نظام سے ہماری مراد یہ ہے کہ سورہ کی تاویل اس طرح کی جائے کہ پوری سورہ ایک کلام کے قالب میں ڈھل جائے اور وہ سورہ اپنی سابق و لاحق سورتوں سے جو باعتبار نظم اس سے دور یا پیچھے واقع ہوں مربوط ہو جائے جس طرح بعض آیات بطور جملہ معترضہ کے آ جاتی ہیں اسی طرح بعض سورتیں بھی بیچ میں بطور جملہ معترضہ آ جاتی ہیں اس نکتہ کو نگاہ میں رکھ کر قرآن پر غور کرو تو تمہیں سارا قرآن ایک منظم کلام کی شکل میں نظر آئے گا اور شروع سے آخر تک اس کے تمام اجزاء میں نہایت ہی محکم، مضبوط مناسبت و ترتیب معلوم ہوگی اس تفصیل سے یہ واضح ہو گیا ہے کہ علم نظام اجزاء کی ترتیب و مناسبت کے علم کے علاوہ ایک اور علم ہے۔ (۱۲۰)

مولانا فراہی کے نظریات کو ان کے شاگرد رشید مولانا امین احسن اصلاحی نے اپنی تفسیر ”تدبر قرآن“ میں عملی طور پر پیش کیا اور ان کی فکر سے لوگوں کو روشناس کرایا۔ نظم قرآن سے متعلق اب

تک یہ قابل قدر نظریات سامنے آئے ہیں، بعد کے مفسرین نے اپنی تفاسیر میں ان کا اطلاق کیا ہے اور دور حاضر میں مرتب ہونے والی تفاسیر میں عموماً نظم قرآن کا خیال رکھا جا رہا ہے۔

حواشی و حوالہ جات

- ۱- البقرة : ۲۳
- ۲- رافعی مصطفیٰ صادق، تاریخ آداب العرب، ۳/۲۴۰
- ۳- نولڈیکے افکار Encyclopedia Britok میں اس کے مضمون Koran سے ماخوذ ہیں، یہ مضمون Muhammadism کے تحت لکھا گیا ہے، ملاحظہ ہو۔ Vol:xii P168
- ۴- Charles J Admes, Quran encyclopedia of Religion Vol:xii p 168
- ۵- الرخشری، محمود بن عمر، ”اساس البلاغۃ“، مادہ نظم
- ۶- ابن منظور، ”لسان العرب“، مادہ نظم
- ۷- فیروز آبادی، ابو طاہر مجد الدین، ”القاموس الحیظ“، مادہ نظم
- ۸- الجرجانی حنفی، سید شریف علی بن محمد بن علی، ”کتاب التعریفات“، باب نون :۱۶۷
- ۹- بحوالہ الزرکشی، ”البرہان فی علوم القرآن“، ۳۶/۱
- ۱۰- البقاعی، برہان الدین ابو الحسن ابراہیم بن عمر، ”نظم الدرر فی تناسب الآیات و السور“، مقدمہ
- ۱۱- فراہی، حمید الدین، دلائل النظام، ۷۵
- ۱۲- فراہی، حمید الدین، رسائل فراہی، ۸۷
- ۱۳- الجرجانی، السید الشریف، التعریفات، ۱۶۷
- ۱۴- ابن منظور، لسان العرب، مادہ ن س ب
- ۱۵- الرخشری، اساس البلاغۃ، ن س ب
- ۱۶- ن، م، مادة : و ف ق
- ۱۷- الرخشری، اساس البلاغۃ، مادہ: ن س ق
- ۱۸- ایضاً، مادة : ن س ق
- ۱۹- محمد بن مکرم بن علی بن احمد بن ابی القاسم بن جعفر بن منظور الانصاری الرویشعی الافریق المصری، ۶۳۰ھ ماہ محرم میں مصر میں پیدا ہوئے۔ مشہور لغوی اور ادیب تھے۔ قاہرہ کے دیوان انشاء میں ملازمت کی، طرابلس کے قاضی بھی رہے۔ آخری عمر میں مصر لوٹ آئے اور بیہیں شعبان ۱۱۷ھ میں وفات پائی، کمالہ، عمر رضا، معجم المؤلفین، ۳۶/۱۲۔
- ۲۰- ابن منظور، لسان العرب، مادہ : رب ط
- ۲۱- الرخشری، اساس البلاغۃ، مادہ : رب ط
- ۲۲- السیوطی، جلال الدین، الاتقان فی علوم القرآن، ۳۷۱/۳
- ۲۳- الزرکشی، بدر الدین محمد بن عبد اللہ، البرہان فی علوم القرآن، ۳۶/۲
- ۲۴- اصلاحتی، تدبر قرآن، مقدمہ : ۲۲

- ۲۵۔ ابن ابی الاصح، بدیع القرآن : ۴
- ۲۶۔ النساء: ۹
- ۲۷۔ اصلاحی، تدر قرآن، مقدمہ، ۲۲
- ۲۸۔ مثلاً قضا و قدر کا قضیہ اور قضیہ مسیح لاهوتیہ یا ناسوتیہ۔ حمصی، نعیم، تاریخ فکرۃ اعجاز القرآن: ۳۶
- ۲۹۔ آخری اموی خلیفہ مروان بن محمد بن مروان بن عبدالمکیم، شام میں خلافت امیہ کا آخری خلیفہ تھا۔ جزیرہ میں پیدا ہوا، ہشام بن عبد الملک نے اسے آذربائیجان، آرمینیہ اور جزیرہ کا والی مقرر کیا۔ ۱۲۷ھ میں تخت خلافت نشین ہوا اور ۱۳۲ھ میں وفات پائی۔ الزرکلی، خیر الدین الاعلام، ۲۰۸/۷
- ۳۰۔ خلیفہ منصور، عباسی خلفاء میں سے تھا مکمل نام عبد اللہ بن محمد ہے۔ ۱۵۸ھ میں وفات ہوئی۔ الزرکلی، خیر الدین، الاعلام، ۲۹۷/۷
- ۳۱۔ عبد اللہ ابن مقفع، مشہور ادیب اور مفکر تھا۔ ۱۴۲ھ میں وفات پائی، الزرکلی، خیر الدین، الاعلام، ۲۸۳/۷
- ۳۲۔ مامون، عبد اللہ ابو العباس بن ہارون رشید ۱۷۰ھ میں پیدا ہوا اور طرسوس میں وفات پائی۔ السیوطی، جلال الدین، عبدالرحمان بن ابی بکر، تاریخ الخلفاء، ۳۱۳/۱
- ۳۳۔ ابن قتیبہ دینوری (۲۱۳ھ-۲۷۶ھ) ابو عبد اللہ محمد بن مسلم دینوری ابن قتیبہ کے نام سے مشہور ہیں۔ ۲۱۳ھ کو نہ میں پیدا ہوئے اور کچھ مدت اقلیم جبل میں دینور کے قاضی بھی رہے۔ بغداد میں درس و تدریس کے فرائض بھی سرانجام دیتے رہے اور بیہیں رجب ۲۷۶ھ میں وفات پائی۔ عادل نوٹمھض، مجم المفسرین، ۲۲۹/۱
- ۳۴۔ شوقی ضیف، البلاغۃ تطور و تاریخ: ۵۸
- ۳۵۔ ابن قتیبہ، تاویل مشکل القرآن: ۱۰
- ۳۶۔ مسلم بن حجاج، الجامع الصحیح، کتاب المساجد و مواضع الصلوٰۃ، باب المساجد و مواضع الصلوٰۃ، حدیث نمبر ۱۱۷۱/۱۱۷۱
- ۳۷۔ ابن قتیبہ، تاویل مشکل القرآن: ۱۰۳
- ۳۸۔ ن، م: ۱۰۵
- ۳۹۔ ن، م: ۱۶۲
- ۴۰۔ ابن قتیبہ، تاویل مشکل القرآن: ۱۰
- ۴۱۔ ابو الحسن علی بن عیسیٰ رمانی (۲۹۶-۳۸۲ھ) رمانی۔ ماہر نحوی، مفسر اور معتزلی محقق تھے۔ ۲۹۶ھ بغداد میں پیدا ہوئے اور ۳۸۲ھ میں ہی فوت ہوئے۔ سینکڑوں تصنیفات چھوڑی ہیں۔ آپ کا رسالہ الکت فی اعجاز القرآن، قرآن پاک کے اعجاز کے بیان میں نہایت اہم ہے۔ الزرکلی، خیر الدین، الاعلام، ۱۳۴/۵
- ۴۲۔ الرمانی، الکت فی اعجاز القرآن، در ثلاث رسائل، تحقیق و تعلیق، خلف اللہ، زغلول سلام: ۷۵
- ۴۳۔ ن، م: ۷۶
- ۴۴۔ قاضی عبدالجبار اسد آبادی (۳۵۹-۴۱۵ھ) قاضی عبدالجبار اسد آبادی، فقیہ، اصولی، متکلم مفسر اور متعدد علوم میں ماہر تھے۔ فروعیات میں امام شافعی کے پیرو اور اصول و مبادی میں معتزلی تھے۔ بغداد میں حدیث کا درس دیتے رہے اور رے کے قاضی بھی مقرر ہوئے۔ متعدد کتب تصنیف کیں، آپ کی کتاب المغنی فی ابواب التوحید و العدل کی سوہویں جلد اعجاز قرآن کے لیے خاص ہے۔ عمر رضا کمال، مجم المؤلفین، ۷۸/۵
- ۴۵۔ اسدی آبادی، قاضی عبد الجبار، المغنی فی ابواب التوحید و العدل، ۲۰۰/۱۶

- ۴۶۔ ن، م: ۱۹۷
- ۴۷۔ شوقی، ضیف، البلاغۃ تطور و تاریخ: ۱۱۶
- ۴۸۔ ن، م: ۱۱۶
- ۴۹۔ شوقی ضیف، البلاغۃ تطور تاریخ: ۱۱۷
- ۵۰۔ علامہ محمد بن طیب بن جعفر باقلانی (۳۳۸-۴۰۳ھ) اکثر سیرت نگاروں کے نزدیک وہ مالکی مسلک رکھتے تھے اشاعرہ میں نمایاں شخصیت کے حامل تھے بغداد میں زندگی کا اکثر حصہ گزارا۔ ابو بکر بن مالک قطعی، ابو محمد بن ماسی اور احمد حسین بن علی نیشاپوری سے حدیث سنی ان کی تصنیفات میں الانصاف فی اسباب الخلاف، کتاب الاصول الکبیر فی الفقہ، کتاب الاستشہاد، کتاب الامامۃ الکبیرہ، مناقب الائمہ وغیرہ مشہور ہیں۔ عادل نوہض، معجم المفسرین، ۵۴۲/۲
- ۵۱۔ باقلانی، محمد بن طیب بن جعفر، اعجاز القرآن: ۲۶۶
- ۵۲۔ الباقلانی، اعجاز القرآن: ۲۶۵
- ۵۳۔ ن، م: ۲۸۸
- ۵۴۔ ن، م: ۲۹۱
- ۵۵۔ ن، م
- ۵۶۔ المصری، ابن ابی اصح، بدیع القرآن: ۵۰
- ۵۷۔ حمد بن محمد خطابی (۳۱۹-۳۸۸ھ) فقیہ، محدث اور ادیب تھے آپ کی مشہور تصانیف میں کتاب معالم السنن، غریب الحدیث، شرح البخاری، کتاب العزلہ، کتاب العروس، کتاب اعلام الحدیث ہیں۔ اساتذہ میں اسماعیل صفارہ ابو عمر زاہد، ابوالعباس اصم، احمد بن سلیمان نجار، ابو عمر، سماک، مکرم قاضی، اور جعفر خلدی کا نام آتا ہے، لیکن البیان فی اعجاز القرآن میں خطابی نے جو خیالات پیش کیے ہیں وہ اہم ہیں۔ عادل نوہض، معجم المفسرین، ۱۶۳/۱
- ۵۸۔ الخطابی، حمد بن محمد، البیان فی اعجاز القرآن: ۹
- ۵۹۔ الخطابی، البیان فی اعجاز القرآن: ۳
- ۶۰۔ الخطابی، البیان فی اعجاز القرآن: ۳
- ۶۱۔ ن، م: ۳
- ۶۲۔ علامہ عبد القاہر جرجانی (المتوفی ۴۷۱ھ) عبد القاہر ابو بکر بن عبد الرحمن بن محمد کی پیدائش پانچویں صدی ہجری کے آغاز میں ہوئی اور وفات ۴۷۱ ہجری میں ہوئی شافعی المذہب اور اشاعرہ کے کلامی نقطہ نظر کے پیرو تھے، علم نحو سے دلچسپی اس قدر بڑھی ہوئی تھی کہ نحوی کے لقب سے مشہور ہوئے آپ کی کتب میں کتاب الایجاز، کتاب الجمل، کتاب العمدہ، اسرار البلاغہ، دلائل الایجاز اور کتاب العروض مشہور ہیں۔ عادل نوہض، معجم المفسرین، ۲۹۵/۱
- ۶۳۔ الجرجانی، عبد القاہر، دلائل الایجاز، ۳۵
- ۶۴۔ ن، م: ۲۵
- ۶۵۔ الجرجانی، دلائل الایجاز: ۳۶
- ۶۶۔ ہود: ۴۴
- ۶۷۔ الجرجانی، عبد القاہر، دلائل الایجاز: ۴۳

۶۸ شوقی ضیف، البلاغۃ تطور و تاریخ: ۱۸۹

۶۹- ن، م: ۶۴

۷۰- علامہ ابو القاسم محمود بن عمر جار اللہ زحشری ۲۷ رجب ۴۶۷ھ میں خوارزم میں پیدا ہوئے۔ علم کے حصول کے لیے مختلف علاقوں کا سفر کیا اور مکہ پہنچ کر ابن وہاس کے شاگرد کی حیثیت سے اقامت اختیار کی اور اسی وجہ سے جار اللہ کے لقب سے مشہور ہوئے۔ اصول و مبادی میں معتزلی تھے اور فروعی مسائل میں حنفیت کو ترجیح دیتے تھے خوارزم کے صدر مقام جرجانیہ میں ۵۳۸ ہجری میں وفات پائی۔ ابن خلکان، وفیات الاعیان، ۱۶۸/۵-۱۷۰

۷۱- جاحظ (۱۶۳-۲۵۵ھ) عمرو بن بحر بن محبوب الکنانی اللیشی، کنیت ابو عثمان ہے اور جاحظ کے نام سے مشہور ہیں۔ عربی ادب کے آئمہ میں شمار ہوتے ہیں، معتزلہ کے ائمہ میں سے ہیں بصرہ میں پیدا ہوئے اور یہیں وفات ہوئی۔ بصرہ اور بغداد میں تعلیم حاصل کی۔ اپنے زمانہ کے معروف علوم پر عبور تھا اور ان میں سے ہر فن پر کچھ نہ کچھ تحریر کیا۔ آخر عمر میں فالج ہوا اور اس حالت میں موت آئی کہ کتاب سینے پر تھی۔ عادل نو بیہض، معجم

المفسرین، ۴۰۳/۱-۴۰۴

۷۲- ہود: ۱۴

۷۳- الریحشری، محمود بن عمر، الکشاف، ۳۰۰/۲

۷۴- یونس: ۳۸

۷۵- یونس: ۳۹

۷۶- الریحشری، محمود بن عمر، الکشاف، ۳۴۸/۲

۷۷- ن، م

۷۸- فخر الدین رازی (۵۴۳-۶۰۶ھ) مایہ ناز مفسر قرآن، معقولات و منقولات میں یکتائے زمانہ تھے، رے، طبرستان میں پیدا ہوئے۔ خوارزم، خراسان اور ماوراء النہر کے اسفار کیے۔ ۶۰۶ھ ہرات میں وفات پائی۔ عربی اور فارسی دونوں زبانوں کے ماہر تھے۔ الزرکلی، خیر الدین، الاعلام، ۳۱۳/۶

۷۹- حمّ السجدہ: ۴۴

۸۰- الرازی، فخر الدین، تفسیر کبیر، ۱۳۳/۲۷

۸۱- الرازی، فخر الدین، تفسیر کبیر، ۱۳۸/۷

۸۲- البقرہ: ۲۸۵

۸۳- البقرہ: ۳

۸۴- البقرہ: ۲۸۵

۸۵- البقرہ: ۳

۸۶- الرازی، تفسیر کبیر، ۱۳۶/۷ تا ۱۳۸

۸۷- ابن عربی، محی الدین، تفسیر القرآن الکریم، ۳/۱

۸۸- ن، م: مقدمہ

۹۱- ابن زبیر ثقفی (۶۶۷-۷۰۸) ابو جعفر بن ابراہیم ابن زبیر ثقفی، غرناطی محدث اور مؤرخ ہیں۔ اندلس منتقل ہونے والے عرب خاندانوں میں سے ہیں۔ جیان میں پیدا ہوئے، مالقہ میں اقامت اختیار کی، یہاں کے سخت حالات

سے مجبور ہو کر غرناطہ سے مکہ کی طرف ہجرت کی اور یہیں تصنیف و تالیف کا کام سر انجام دیا اور یہیں وفات

پائی، الزرکلی، خیر الدین، الاعلام، ۸۶/۱

۹۲۔ اصلاحی، ڈاکٹر ایاز احمد، ابن زبیر ثقفی اور نظم قرآن، جولائی، اگست ۲۰۰۱ء، ۱۲۱/۲

۹۳۔ ن، م: ۶۴

۹۴۔ بدرالدین محمد بن عبد اللہ الزرکشی، الشافعی (۷۴۵-۷۹۴ھ) مصر میں پیدا ہوئے۔ حلب کی طرف ہجرت کی دمشق

سے حدیث کا سماع کیا۔ درس اور فتویٰ دیا۔ رجب کے مہینہ میں قاہرہ میں وفات پائی، کمالہ، عمر رضا، معجم

المؤلفین، ۱۲۱/۱۰

۹۵۔ الزرکشی، البرہان فی علوم القرآن، ۳۵/۱

۹۶۔ السباء: ۵۴

۹۷۔ الانعام: ۴۵

۹۸۔ الزرکشی، البرہان فی علوم القرآن، ۳۸/۱-۳۹

۹۹۔ الزرکشی، البرہان، ۳۸/۱-۳۹

۱۰۰۔ برہان الدین بقاعی، ابراہیم بن عمر بن حسن الرباط الخربادی (۸۰۹-۸۸۵ھ) بقاعی بڑے عالم، ادیب، مفسر، محدث اور

مؤرخ تھے۔ شافعی المسلک تھے۔ ۸۰۹ھ میں بقاع کی بستی خربہ میں پیدا ہوئے۔ یہیں پرورش پائی، بیت المقدس،

قاہرہ اور دمشق میں رہے۔ ۸۸۵ھ کو دمشق میں وفات پائی۔ کمالہ، عمر رضا، معجم المؤلفین، ۱/۱

۱۰۱۔ البقاعی، برہان الدین، نظم الدرر فی تناسب الآیاتی والسور، مقدمہ: ۱/۱

۱۰۲۔ البقاعی، نظم الدرر فی تناسب الآیات و السور، ۲/۱

۱۰۳۔ ن، م، ۱۸-۱۷

۱۰۴۔ عبد الرحمن بن ابی بکر جلال الدین سیوطی (۸۴۹-۹۱۱ھ) امام، حافظ، مؤرخ اور ادیب تھے، شافعی المسلک تھے، علم

حدیث اور اس کے متعلقہ علوم و فنون و اسانید، رواة و رجال و استنباط احکام میں کیتائے روزگار تھے۔ چالیس

سال کی عمر میں گوشہ نشینی اختیار کر لی، آپ کی تقریباً چھ سو کتب ہیں، امراء، وزراء حاضر خدمت، ہو کر مال

و دولت پیش کرتے لیکن قبول نہ کرتے تھے۔ آپ کو ابن الکتب بھی کہا جاتا ہے۔ الزرکلی، خیر الدین، الاعلام،

۳۰۲-۳۰۱/۳

۱۰۵۔ السیوطی، الاتقان فی علوم القرآن، ۳۶۹/۳

۱۰۶۔ ن، م، ۳۷۱/۳

۱۰۷۔ شاہ ولی اللہ (۱۰۱۰-۱۱۷۶ھ) احمد بن ابراہیم بن وجیہ الدین ابن معظم بن منصور الفاروقی دہلوی، مشہور محدث،

مفسر حنفی فقہاء میں سے ہیں دہلی میں پیدا ہوئے اور یہیں پرورش پائی۔ ۱۱۴۵ھ میں حجاز گئے اور وہاں کے علماء

سے استفادہ کیا اور واپس ہندوستان آ گئے اور یہاں درس حدیث شروع کیا۔ شاہ ولی اللہ شاہ عبدالرحیم دہلوی

کے بیٹے ہیں۔ عظیم محدث و مفسر تھے، اسرار شریعت کے ماہر تھے، کثیر التصانیف تھے، فتح الرحمن ان کا ترجمہ ہے

اور فتح الجیم تفسیر ہے۔ ۱۱۷۶ھ میں دہلی میں وفات پائی۔ عادل نو بیھض، معجم المفسرین، ۴۳/۱۔ صارم، عبد الصمد،

تاریخ التفسیر: ۳۶۔

۱۰۸۔ شاہ ولی اللہ، الفوز الکبیر، ۱۲، مطبع سعیدی، کراچی ص: ۱۲

- ۱۰۹۔ شاہ ولی اللہ، الفوز الکبیر، مطبع ص: ۱۲
- ۱۱۰۔ شاہ ولی اللہ، الفوز الکبیر فی اصول التفسیر، ص: ۱۲
- ۱۱۱۔ غلام حریری، تاریخ تفسیر و مفسرین، استقلال پریس لاہور، ص: ۶۷-۶۸
- ۱۱۲۔ محمد یوسف بنوری، یتیمۃ البیان لمشکلات القرآن، مجلس علمی، جمال پریس دہلی، ص: ۶۷
- ۱۱۳۔ عبد الباری، پروفیسر عثمانیہ یونیورسٹی، جامع الجدیدین، ہارڈنگ روڈ، لکھنؤ، بھارت ص: ۸۱-۸۲ اشرف علی تھانوی، سبق الغایات فی نسق الآیات، کتب خانہ اعزازیہ دیوبند، ص: ۱
- ۱۱۴۔ عبید اللہ سندھی: شاہ ولی اللہ اور ان کا فلسفہ سندھ ساگر اکادمی لاہور، ص: ۱۶
- ۱۱۵۔ مولانا حسین، (موطن و ان پھراں میانوالی، پنجاب)
- ۱۱۶۔ حسین علی، بلغۃ الحیران: ۵
- ۱۱۷۔ مولانا حسین علی، بلغۃ الحیران فی ربط آیات الفرقان: مقدمہ
- ۱۱۸۔ مولانا حمید الدین فراہی کی سوانح کے لیے رسائل الامام الفراہی فی علوم القرآن کا مقدمہ ملاحظہ فرمائیں۔
- ۱۱۹۔ فراہی، دلائل النظام: ۷۷
- ۱۲۰۔ فراہی، دلائل النظام: ۷۳-۷۵